

ശ്രീ. വി. പി. സജീന്ദ്രൻ: സർ, ശ്രീ. അൻവർ സാദത്ത് അവതരിപ്പിച്ച

പ്രമേയത്തെ ഞാൻ പിന്താങ്ങുകയാണ്. അടുത്ത കാലത്തായി പട്ടികജാതി പട്ടികവർഗ്ഗ പീഡനങ്ങൾ വളരെ വ്യാപകമായിക്കൊണ്ടിരിക്കുന്നു എന്നത് ഒരു യാഥാർത്ഥ്യം തന്നെയാണ്. പലപ്പോഴും പോലീസ് പീഡിപ്പിക്കപ്പെട്ട പട്ടികജാതിക്കാർക്ക് അനുകൂലമായി നിൽക്കുന്നില്ല എന്നതാണ് ഏറ്റവും വേദനാജനകമായ കാര്യം. നമ്മുടെ രാജ്യത്ത് നടന്ന ഒട്ടനവധി സംഭവങ്ങൾ ശ്രീ. അൻവർ സാദത്ത് ഇവിടെ സൂചിപ്പിച്ചു. ബി.ജെ.പി. ഭരിക്കുന്ന പല സംസ്ഥാനങ്ങളിലും പട്ടികജാതിക്കാർ നിരന്തരമായി വേട്ടയാടപ്പെട്ടുകൊണ്ടിരിക്കുകയാണ്. കേരളത്തിൽ അടുത്ത കാലത്തായി ഒട്ടനവധി സംഭവങ്ങൾ നമ്മുടെ മുന്നിൽ വന്നു. ഏറ്റവും ഒടുവിലായി ഏങ്ങണ്ടിയൂരിൽ പാവറട്ടി പോലീസ് സ്റ്റേഷൻ പരിധിയിൽ വിനായകൻ എന്ന ചെറുപ്പക്കാരൻ റോഡിൽ മറ്റൊരാളുമായി സംസാരിച്ചുകൊണ്ടുനിന്നപ്പോൾ രണ്ട് പോലീസുകാർ വിനായകനെ പോലീസ് സ്റ്റേഷനിലേയ്ക്ക് കൂട്ടിക്കൊണ്ടുപോയി. ന്യൂ ജനറേഷൻ കുട്ടികൾ ചെയ്യുന്നതുപോലെ മുടി നീട്ടി വളർത്തിയിരുന്നു എന്ന കുറ്റം മാത്രമേ വിനായകൻ ചെയ്തിരുന്നുള്ളൂ. വിനായകനെ പോലീസ്

സ്റ്റേഷനിൽ കൊണ്ടുപോകുകയും ഒരാഴ്ച മുമ്പ് ഏതോ ഒരു മാല നഷ്ടപ്പെട്ടതുമായി ബന്ധപ്പെട്ട് വിനായകൻ കുറ്റം ഏറ്റെടുക്കണമെന്ന് പോലീസ് ആവശ്യപ്പെടുകയും ചെയ്തു. ചെയ്യാത്ത കുറ്റം ഏറ്റെടുക്കാൻ തയ്യാറാകാതെ വന്നപ്പോൾ അതിക്രമമായി മർദ്ദിക്കുകയാണ് ചെയ്തത്. വിനായകന്റെ പിതാവ് വൈകിട്ട് പോലീസ് സ്റ്റേഷനിൽനിന്ന് വിനായകനെ ജാമ്യത്തിൽ കൊണ്ടുവരുമ്പോൾ ശരീരം മുഴുവൻ ചതഞ്ഞ പാടുകളും കാലിൽ ബുട്ടിട്ട് ചവിട്ടിയതിന്റെ പാടുകളുമുണ്ടായിരുന്നു. ഈ അനുഭവത്തിന്റെ അടിസ്ഥാനത്തിൽ, തന്നെ മോഷണക്കേസിൽ വീണ്ടും പ്രതിയാക്കുമോ എന്ന ഭയത്താൽ വീട്ടിൽ ആരുമില്ലാതിരുന്ന സമയത്ത് വിനായകൻ ആത്മഹത്യ ചെയ്യുകയാണുണ്ടായത്. കുറ്റക്കാരായ പോലീസുകാരിൽ രണ്ട് പേരെ സസ്പെന്റ് ചെയ്തുകൊണ്ട് ആ കേസ് അവസാനിപ്പിക്കുകയാണ്. വിനായകന്റെ കുടുംബത്തിന് യാതൊരു നഷ്ടപരിഹാരവും കൊടുക്കാൻ കഴിഞ്ഞിട്ടില്ല. അതുസംബന്ധിച്ച് സ്ഥലം എം.എൽ.എ. ഇവിടെ സബ്മിഷൻ കൊണ്ടുവന്നിരുന്നു. പക്ഷേ കേസ് അന്വേഷിക്കുന്നു എന്നുള്ളതല്ലാതെ പാവപ്പെട്ട കുടുംബത്തിന് എന്തെങ്കിലും ധനസഹായം നൽകാം എന്ന ഉറപ്പുപോലും മുഖ്യമന്ത്രി കൊടുത്തിട്ടില്ല. ഇതൊരു ഉദാഹരണം മാത്രമാണ്. നമ്മുടെ രാജ്യത്ത് ഇങ്ങനെ ആവർത്തിക്കാതിരിക്കാൻ

നമ്മൾ എന്താണ് ചെയ്യേണ്ടത്? ഇത് രാഷ്ട്രീയപരമായി കാണേണ്ട കാര്യമല്ല. സ്വാതന്ത്ര്യം ലഭിച്ച് 70 വർഷം കഴിഞ്ഞിട്ടും നമ്മുടെ രാജ്യത്തെയും സംസ്ഥാനത്തെയും പട്ടികജാതിക്കാരുടെ സ്ഥിതി വളരെ ദയനീയമാണ്. അടോസിറ്റീസ് ആക്ടുകൾപ്പെടെ ധാരാളം നിയമങ്ങൾ നിലവിലുണ്ടായിട്ടും ഈ പാവങ്ങളെ സംരക്ഷിക്കാൻ കഴിയുന്നില്ല. ഒരു കുറ്റം ചെയ്താൽ അത് അന്വേഷിച്ച് കണ്ടെത്തേണ്ട പോലീസ് പലപ്പോഴും പട്ടികജാതിക്കാരോടൊപ്പം നിൽക്കുന്നില്ല എന്നതാണ് പല കേസുകളിലും നമുക്ക് കാണാൻ കഴിയുന്നത്. അതുകൊണ്ട് ഇത് വളരെ ഗൗരവമായ വിഷയമാണ്. നമ്മൾ സ്വാതന്ത്ര്യം ലഭിച്ചതിന്റെ 70-ാം വർഷത്തിലൂടെ കടന്നുപോകുമ്പോൾ ഭരണ-പ്രതിപക്ഷ വ്യത്യാസമില്ലാതെ പട്ടികജാതി ജനസമൂഹത്തിന്റെ നന്മയാണ് ലക്ഷ്യം കാണുന്നത്. അതുകൊണ്ട് നമ്മുടെ രാജ്യത്തും സംസ്ഥാനത്തും പട്ടികജാതി ജനസമൂഹത്തിനെതിരെയുള്ള പീഡനം അവസാനിപ്പിക്കാൻവേണ്ടി യോജിച്ച് മുന്നേറണമെന്നുള്ളതാണ് ശ്രീ. അൻവർ സാദത്തിന്റെ പ്രമേയത്തെ പിന്തുണച്ചുകൊണ്ട് പറയാനാഗ്രഹിക്കുന്നത്.

ശ്രീ. പി. ഉബൈദുള്ള: സർ, സമൂഹത്തിൽ പാർശ്വവൽക്കരിക്കപ്പെട്ട

പട്ടികജാതി/പട്ടികവർഗ്ഗ വിഭാഗങ്ങൾക്കെതിരായി അതിക്രമങ്ങളും

പീഡനങ്ങളും വർദ്ധിച്ചുവരുന്ന സാഹചര്യത്തിൽ ശ്രീ. അൻവർ സാദത്ത് അവതരിപ്പിച്ച ഈ പ്രമേയത്തിന് ഏറെ പ്രാധാന്യവും പ്രസക്തിയുമുണ്ട്. പട്ടികജാതി/പട്ടികവർഗ്ഗ വിഭാഗങ്ങളെ സമൂഹത്തിന്റെ മുഖ്യധാരയിലേക്ക് കൊണ്ടുവരുന്നതിന് വേണ്ടി ധാരാളം പദ്ധതികൾ മാറിമാറിവരുന്ന ഗവൺമെന്റുകൾ ആവിഷ്കരിക്കുന്നുണ്ടെങ്കിലും അതൊന്നും വേണ്ട വിധത്തിൽ പ്രയോജനപ്പെടുത്താൻ ഈ വിഭാഗത്തിന് സാധ്യമാകുന്നില്ല. അതിന് പ്രധാനകാരണം അവർക്കാവശ്യമായ സുരക്ഷ ഉറപ്പുവരുത്താൻ ബന്ധപ്പെട്ടവർ തയ്യാറാകാത്തതാണ്. കേരളംപോലെ വളരെയേറെ പുരോഗമന ചിന്താഗതി വച്ചുപുലർത്തുന്ന സംസ്ഥാനത്തുപോലും ദളിത് വിഭാഗത്തിൽപ്പെട്ടവർ ഇന്നും അടിമകളായി കഴിയേണ്ടിവരികയും പീഡനങ്ങൾക്കും അതിക്രമങ്ങൾക്കും വിധേയമാകേണ്ടി വരുന്നത് ഏറെ ചോദ്യകരമായ കാര്യമാണ്. ഈ സർക്കാർ അധികാരത്തിൽ വന്നതിനുശേഷം പട്ടികജാതി/ പട്ടികവർഗ്ഗ വിഭാഗത്തിനെതിരായ അതിക്രമങ്ങൾ വർദ്ധിച്ചുവരുന്നുവെന്നത് പ്രമേയത്തിൽ പറയുന്ന കാര്യങ്ങളല്ല, പോലീസിന്റെ ഔദ്യോഗിക റിപ്പോർട്ടുകൾ പരിശോധിച്ചാൽ ഏതൊരാൾക്കും ബോധ്യപ്പെടുന്ന കാര്യമാണ്. പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവരുടെ ജീവിത സുരക്ഷ

ഉറപ്പുവരുത്തുന്നതിനുവേണ്ടി എസ്.സി/എസ്.റ്റി. ആക്ട് നിലവിലുണ്ട്. ആ ആക്ടിന്റെ സുരക്ഷ പട്ടികജാതി/പട്ടികവർഗ്ഗ വിഭാഗങ്ങൾക്ക് ലഭ്യമാകുന്നില്ലെന്ന് മാത്രമല്ല, അത് പലപ്പോഴും ദുരുപയോഗപ്പെടുത്തുകയാണ് ചെയ്യുന്നത്. എസ്.സി/ എസ്.റ്റി. വിഭാഗത്തിൽപ്പെട്ടവർ ഉൾപ്പെടാത്ത രാഷ്ട്രീയ സംഘടനങ്ങളിൽപ്പോലും പിന്നീട് അവരെ പ്രതിചേർത്ത് എസ്.എസി/എസ്.റ്റി. ആക്ട് രാഷ്ട്രീയമായി ദുരുപയോഗപ്പെടുത്താനുള്ള ശ്രമംവരെ സംസ്ഥാനത്ത് നടക്കുകയാണ്. അറിഞ്ഞുകൊണ്ടുതന്നെ പല പോലീസ് ഉദ്യോഗസ്ഥരും അതിന് കൂട്ടുനിൽക്കുന്നുവെന്നുള്ളതും ഖേദകരമായ കാര്യമാണ്. ഇങ്ങനെയുള്ള ചൂഷണത്തിന് എസ്.സി/എസ്.റ്റി. വിഭാഗത്തിൽപ്പെട്ട ആളുകൾ വിധേയരായിക്കൊണ്ടിരിക്കുന്നു. ഇത്തരം കാര്യങ്ങളിൽ ഗവൺമെന്റിന്റെ അടിയന്തരശ്രദ്ധ പതിയേണ്ടതുണ്ട്. എസ്.സി/എസ്.റ്റി. വിഭാഗത്തിനെതിരെയുള്ള അതിക്രമങ്ങളുടെ വാർത്തകൾ "ദളിതർക്കെതിരെയുള്ള അതിക്രമം വർദ്ധിക്കുന്നു; നോക്കുകുത്തിയായി സംസ്ഥാന സർക്കാർ", "ദളിത് യുവാവിനെ പോലീസ് മർദ്ദിച്ചു" അവശനാക്കിയതായി പരാതി, ജാതിപ്പേര് വിളിച്ചുവെന്ന് ആക്ഷേപം" എന്നിങ്ങനെ ദിവസേന പത്രങ്ങളിൽ വരികയാണ്. ജാതിപ്പേര് വിളിച്ചാൽ

അവർക്ക് സുരക്ഷ കൊടുക്കേണ്ട പോലീസാണ് ജാതിപ്പേര് വിളിച്ച് ആക്ഷേപിച്ചത്. ചില പോലീസ് ഉദ്യോഗസ്ഥർക്ക് ദളിതർ എന്നുകേട്ടാൽ വിറളിയാണെന്ന് ബഹുമാനപ്പെട്ട മന്ത്രി ശ്രീ. എ.കെ. ബാലന്റെ പ്രസ്താവന 01.08.2017-ലെ ദേശാഭിമാനി പത്രത്തിൽ വന്നതാണ്. ശ്രീ. എ. കെ. ബാലനെ പോലുള്ള ആളുകൾക്ക് അങ്ങനെ പറയേണ്ടിവന്നു. ഈ പ്രസ്താവന നടത്തിയ മന്ത്രി ഇത്തരം നിലപാട് സ്വീകരിക്കുന്ന പോലീസുകാർക്കെതിരെ എന്തെങ്കിലും നടപടി സ്വീകരിക്കാൻ മുന്നോട്ട് വന്നിട്ടുണ്ടോയെന്നുള്ളത് പ്രസക്തമായ കാര്യമാണ്. ദളിതർക്കെതിരെയുള്ള പീഡനം വർദ്ധിച്ചുവെന്നും പോലീസ് അതിന് കൂട്ടുനിൽക്കുന്നുവെന്നും ഒരു മന്ത്രിക്കുതന്നെ പറയേണ്ടി വന്ന സാഹചര്യത്തിൽ ഈ പ്രമേയത്തിന് പ്രാധാന്യവും പ്രസക്തിയുമുണ്ട്. അതുകൊണ്ട് പ്രമേയം സഭ ഐക്യകണ്ഠ്യേന അംഗീകരിക്കണമെന്നാണ് എന്റെ അഭിപ്രായം.

ശ്രീ. ബി. സത്യൻ: സർ, പതിനാലം കേരള നിയമസഭയുടെ ഏഴാം സമ്മേളനം അവസാനിക്കാൻ നാലുദിവസങ്ങൾ മാത്രമാണുള്ളത്. ഇപ്പോഴെങ്കിലും കോൺഗ്രസ് നേതൃത്വത്തിലുള്ളവർക്ക് ഇത്തരത്തിലൊരു

വിഷയമുണ്ടെന്ന് പറയാൻ തോന്നിയതിൽ ഞാൻ അങ്ങയെ അഭിനന്ദിക്കുന്നു. എന്റെ സൂഹൃത്ത് ശ്രീ. വി.പി. സജീന്ദ്രനും അതിനെ എൻഡോഴ്സ് ചെയ്ത് സംസാരിച്ചു. കർണ്ണാടകയിൽ ഭരണം നടത്തുന്നത് കോൺഗ്രസ് പാർട്ടിയാണ്. അവിടെ നിലനിൽക്കുന്ന ആചാരങ്ങൾ വളരെ ഗതികെട്ടതാണ്. സവർണ്ണൻ ഭക്ഷണം കഴിച്ച് ഉപേക്ഷിക്കുന്ന ഇലയിൽ അവർണ്ണൻ ഉണ്ണണമെന്ന ആചാരമാണ് അവിടെയുള്ളത്. ശ്രീ. സിദ്ധാരാമയ്യയാണ് അവിടത്തെ മുഖ്യമന്ത്രിയെന്ന കാര്യത്തിൽ ആർക്കെങ്കിലും തർക്കമുണ്ടോ? നിയമം വഴി നിലനിൽക്കുന്നതാണിത്. തമിഴ്നാട്ടിൽ സവർണ്ണരെയും അവർണ്ണരെയും തമ്മിൽ വേർതിരിക്കുന്ന മതിൽ തന്നെയുണ്ട്.

ശ്രീ. വി. ഡി. സതീശൻ: സർ, ബഹുമാനപ്പെട്ട അംഗം ഇവിടെപ്പറഞ്ഞത്, കർണ്ണാടക മുഖ്യമന്ത്രിയായ ശ്രീ. സിദ്ധാരാമയ്യ അവിടെ സവർണ്ണൻ കഴിച്ച ഇലയിൽ ദളിതർക്ക് ഭക്ഷണം കഴിക്കാമെന്ന നിയമം കൊണ്ടുവന്നുവെന്നാണ്.

മി. ഡെപ്യൂട്ടി സ്പീക്കർ: നിയമം കൊണ്ടുവന്നുവെന്ന് പറഞ്ഞിട്ടില്ല.

ശ്രീ. വി. ഡി. സതീശൻ: അങ്ങനെപറഞ്ഞു. ബഹുമാനപ്പെട്ട ചെയർ രേഖ പരിശോധിച്ചതിനുശേഷം പറഞ്ഞിട്ടുണ്ടെങ്കിൽ മാത്രം നടപടി സ്വീകരിച്ചാൽ മതി. നിയമം കൊണ്ടുവന്നുവെന്ന് പറഞ്ഞത് രേഖയിൽ കാണാൻ പാടില്ല.

ശ്രീ. ബി. സത്യൻ: അങ്ങനെയുള്ള ആചാരങ്ങളൊക്കെ നിലനിൽക്കുന്ന രാജ്യമാണ് ഇന്ത്യ. സ്വാതന്ത്ര്യം ലഭിച്ച് 70 വർഷമായെന്ന് ശ്രീ. വി.പി. സജീന്ദ്രൻ പറയുകയുണ്ടായി. ഇക്കാലമത്രയും ആരാണ് ഇവിടെ ഭരിച്ചിരുന്നത്; ഇടതുപക്ഷമല്ല ഭരിച്ചിരുന്നത്. ഞാൻ അതിലേക്ക് കൂടുതൽ കടക്കുന്നില്ല. നിങ്ങളുടെ ആദർശധീരനായ നേതാവ് ശ്രീ. എ. കെ. ആന്റണി ഭരിക്കുമ്പോൾ ചരിത്രത്തിൽ ആദ്യമായി ജോഗി എന്ന പേരുള്ള ആദിവാസി യുവാവ് വെടിയേറ്റ് മരിച്ചു. അക്കാര്യം ആരെങ്കിലും നിഷേധിക്കാമെങ്കിൽ ഞാൻ ഇരിക്കാം. രജനി എസ്. ആനന്ദിന്റേതുൾപ്പെടെ നിരവധി കാര്യങ്ങൾ പറയാനുണ്ട്. ശ്രീ. പി. ഉബൈദുള്ള കണക്കുകൾ ഉദ്ധരിച്ചപ്പോൾ ഇതുകൂടി പറയണമായിരുന്നു. കഴിഞ്ഞ സർക്കാരിന്റെ കാലത്ത് (2011-12 മുതൽ 2016 വരെ) ഉണ്ടായ സംഭവവികാസങ്ങൾ സംബന്ധിച്ച് വളരെ വ്യക്തമായ കണക്കുകൾ എന്റെ കയ്യിലുണ്ട്. അതനുസരിച്ച് പട്ടികജാതി വിഭാഗങ്ങൾക്കെതിരെ നടന്ന അതിക്രമങ്ങൾ 4366-ഉം കുട്ടികൾക്കെതിരെയുണ്ടായ അതിക്രമങ്ങൾ 644-ഉം ആണ്.

ശ്രീ. സി. കെ. ശശീന്ദ്രൻ: സർ, ശ്രീ. എ.കെ. ആന്റണി കേരളത്തിലെ മുഖ്യമന്ത്രി ആയിരുന്ന അവസരത്തിലാണ് കേരളത്തിൽ ആദ്യമായി 7



വയസ്സുള്ള കുട്ടിയെ ഒരുമാസം ജയിലിലടച്ചത്. ഭൂസമരത്തിൽ പങ്കെടുത്ത ശാന്ത എന്ന സ്ത്രീയെ ജയിലിലടയ്ക്കുകയും ജയിലിൽ വച്ച് പ്രസവിക്കുകയും നവജാത ശിശു മരണപ്പെടുകയും ചെയ്തു. അന്ന് ആ സ്ത്രീയോടൊപ്പം ജയിലിൽ കൊണ്ടുപോയ ശാലിനി എന്ന കുട്ടിക്ക് 7 വയസ്സായിരുന്നു. ആ കുട്ടിയെ ജയിലിൽ നിന്നും തുറന്നുവിടാനുള്ള എന്തെങ്കിലും സംവിധാനമുണ്ടാക്കിയോ? വെടിയേറ്റ് മരിച്ച ആദിവാസി ജോഗിയുടെ കാര്യം ഇവിടെ സൂചിപ്പിക്കുകയുണ്ടായി. അതുപോലെ ഗോത്രമഹാ സഭാനേതാവിനെ അടിച്ചു മുഖം വീർപ്പിച്ചാണ് ജയിലിലേയ്ക്ക് കൊണ്ടുപോയത്. ഇതെല്ലാം കേരളത്തിൽ ആരാണ് ചെയ്തതെന്ന് നിങ്ങൾക്കെല്ലാം അറിയാവുന്ന കാര്യമാണ്.

ശ്രീ. ബി. സത്യൻ: അടിസ്ഥാന വിഷയങ്ങളിൽ നിന്ന് മാറിപ്പോകരുത്.

കഴിഞ്ഞ ഗവൺമെന്റിന്റെ കാലത്തുള്ള കണക്കുകൾ ഞാൻ ആവർത്തിക്കുന്നില്ല. ശ്രീ. സി.കെ. ശശീന്ദ്രൻ സൂചിപ്പിച്ചതുപോലെ, ആ സ്ത്രീ എത്ര ദിവസം ജയിലിൽ കിടന്നു. 2012-ൽ മെയ് മാസത്തിൽ ആരംഭിച്ച ഭൂസമരത്തിൽ 2822 കുടുംബങ്ങളിലെ 7000-ത്തോളം ആദിവാസികൾ പങ്കെടുത്തത് നിങ്ങൾക്ക് കണ്ടില്ലെന്ന് പറയാൻ കഴിയുമോ? 52 ദിവസം നീണ്ടുനിന്ന സമരത്തെത്തുടർന്ന് 271 കുട്ടികളേയും 1476 ആദിവാസി സഹോദരങ്ങളേയും ജയിലിലടച്ചു

സാഹചര്യത്തിലാണ് ശാന്ത എന്ന സഹോദരി കണ്ണൂർ സെൻട്രൽ ജയിലിൽ പ്രസവിക്കുകയും കുട്ടി മരണപ്പെടുകയും മരിച്ച കുഞ്ഞിനെ അവിടെത്തന്നെ മറവ് ചെയ്യുകയും ചെയ്തു. ഇതൊക്കെയാണ് കഴിഞ്ഞ ഗവൺമെന്റിന്റെ കാലത്ത് നടന്നത്. 52 ദിവസം സമരം ചെയ്തവർ രാജ്യദ്രോഹകുറ്റമൊന്നും ചെയ്തിട്ടില്ല, അന്നത്തെ സർക്കാർ ഉണ്ടാക്കിയ പാക്കേജ് നടപ്പാക്കണമെന്നാണ് അവർ ആവശ്യപ്പെട്ടത്. ശ്രീ. എ. കെ. ആന്റണിയും ശ്രീമതി സി. കെ. ജാനവും ചേർന്നുണ്ടാക്കിയ കരാറിനെക്കുറിച്ച് നമുക്കറിയാം. ഞാൻ അതിലേക്ക് കൂടുതൽ കടക്കുന്നില്ല. ആ കരാർ പാലിക്കാൻ സാധിച്ചോ? ജയിലിലടച്ചവരിൽ ലൈലാമ്മ എന്ന സഹോദരി മൂന്ന് ദിവസം കഴിഞ്ഞ് ചികിത്സ കിട്ടാതെ മരിച്ചുവെന്നാണ് പറയുന്നത്. മരിച്ചോ ഇല്ലയോയെന്നറിയില്ല. മരിച്ചുവെന്നു കണക്കാക്കി പറയുന്നത്. കുട്ടികളെക്കുറിച്ച് പറഞ്ഞതുകൊണ്ടാണ് ഞാൻ ഇത്രയും പറഞ്ഞത്. മനുഷ്യാവകാശ കമ്മീഷൻ, പട്ടികജാതി പട്ടിവർഗ്ഗക്കാർക്കെതിരെയുള്ള പീഡനം തടയുന്നതിനുള്ള നിയമം, ബാലാവകാശ കമ്മീഷൻ തുടങ്ങിയവ ഒക്കെയുണ്ടായിരുന്നിട്ടും, കുഞ്ഞ് മരിച്ച അമ്മ ഒരു ജയിലിലും അവരുടെതന്നെ 7 വയസ്സുള്ള കുട്ടി മറ്റൊരു ജയിലിലും കഴിഞ്ഞ സംഭവവും യു.ഡി.എഫ്. സർക്കാരിന്റെ കാലത്ത് നടന്നതാണ്.

അന്നത്തെ ആ സംഭവവും ഇപ്പോഴത്തെ സംഭവവും കൂട്ടിവായിക്കുമ്പോഴാണ് രാഷ്ട്രീയമായ കാര്യങ്ങൾ വരുന്നത്. അത്തരത്തിലുള്ള അതിക്രമങ്ങൾ യു.ഡി.എഫ് ഭരണകാലത്ത് നടന്നുവെന്ന് പറയുമ്പോൾ അതാർക്കെങ്കിലും നിഷേധിക്കാൻ കഴിയുമോ? ആദിവാസികളുടെ പ്രശ്നങ്ങളിൽ ഏറ്റവും പ്രധാനപ്പെട്ടത് ഭൂമി, വീട്, വിദ്യാഭ്യാസം എന്നിവ നിഷേധിക്കപ്പെടുകയുണ്ടായി. കഴിഞ്ഞ ഗവൺമെന്റിന്റെ കാലത്ത് സ്ത്രീകൾക്കും കുട്ടികൾക്കും എതിരെ നടന്ന സംഭവങ്ങൾ വായിക്കുകയാണെങ്കിൽ 7-8 പേജോളമുണ്ട്. സമയക്കുറവുമൂലം ഞാനത് വായിക്കുന്നില്ല. വയനാട് മാനന്തവാടി ജില്ലാ ആശുപത്രിയിൽ ചികിത്സ നിഷേധിക്കപ്പെട്ട ആദിവാസി യുവതി അനിത, യാത്രാമധ്യേ മൂന്ന് ഘട്ടങ്ങളിലായി മൂന്ന് കുഞ്ഞുങ്ങളെ പ്രസവിച്ചു, മൂന്ന് കുട്ടികളും മരണപ്പെട്ടു. ഇവിടെ ചികിത്സയെക്കുറിച്ചും അതിക്രമങ്ങളെക്കുറിച്ചും പറഞ്ഞതുകൊണ്ട് ഞാൻ പറഞ്ഞതാണ്. അതെല്ലാം നല്ലതാണ്, ഭ്രഷണമാണ് എന്നൊന്നും ഞാൻ പറയുന്നില്ല. പക്ഷെ നടന്ന കഥ, മൂന്ന് ഘട്ടങ്ങളിലായി മൂന്ന് കുഞ്ഞുങ്ങളെ അവർ പ്രസവിക്കുകയും കുട്ടികൾ മരിക്കുകയും ചെയ്തു. അന്ന് പട്ടികവർഗ്ഗക്ഷേമംകൂടി കൈകാര്യം ചെയ്തിരുന്ന വകുപ്പുമന്ത്രിയുടെ അയൽവാസിയും ആ പ്രദേശത്ത് അവർക്കൊക്കെ അറിയാവുന്ന ഒരു കുടുംബത്തിൽപ്പെട്ട ആളായിരുന്നു ആ സ്ത്രീ.

അടക്കം കഴിഞ്ഞ കാലഘട്ടങ്ങളിലുണ്ടായതാണ്, ചികിത്സയെ സംബന്ധിച്ചും അതിക്രമങ്ങളെക്കുറിച്ചും സൂചിപ്പിച്ചതുകൊണ്ട് ഞാൻ പറഞ്ഞതാണ്. ഈ ഗവൺമെന്റ് വന്നതിനുശേഷം എല്ലാ ശരിയായി എന്ന് ഞാൻ പറയുന്നില്ല. പക്ഷെ കഴിഞ്ഞ ഗവൺമെന്റിന്റെ കാലത്ത് നീതി നിഷേധിക്കപ്പെട്ടിരുന്ന എത്രപേർ ഇപ്പോൾ ജയിലിൽ കിടക്കുന്നു, അങ്ങനെ കാര്യക്ഷമമായ അന്വേഷണവും ഒരു സർക്കാരും സംവിധാനവും ഇല്ലായിരുന്നെങ്കിൽ എന്തായിരുന്നു കഥ? ആരുടെയും പേരൊന്നും ഞാൻ പറയുന്നില്ല. ജയിലിൽ അടയ്ക്കപ്പെട്ട ആളുകൾ നിസ്സാരപ്പെട്ട ആളുകളാണോ? ഇവിടെ കാര്യക്ഷമമായ ഒരന്വേഷണവും നടപടിയും പോലീസിന്റെ ഭാഗത്തുനിന്നും വരാത്തതുകൊണ്ടാണോ; അതൊന്നും ആർക്കും നിഷേധിക്കാൻ കഴിയാത്ത വസ്തുതകളാണ്. യഥാർത്ഥത്തിൽ ഒരു ഗവൺമെന്റ് ഇവിടെയുണ്ട്. വരുന്ന കേസുകളുടെ മെറിറ്റ് നോക്കി സഖാവ് പിന്നറായി വിജയൻ ആഭ്യന്തര വകുപ്പ് നല്ലരീതിയിലാണ് കൈകാര്യം ചെയ്യുന്നത്. അതിന്റെ ഭാഗമായി ഇത്തരം അതിക്രമങ്ങൾ തടയാൻ സാധിച്ചിട്ടുണ്ട്. അതിക്രമങ്ങളുടെ കഥ ഇവിടെ പറയുമ്പോൾ അവർക്ക് ന്യായമായിട്ടുള്ള നീതി ലഭ്യമാക്കാൻ എടുത്ത നടപടികളെ നിഷേധിക്കാനാകുമോ? ഇവിടെ കുറെ കാര്യങ്ങൾ സൂചിപ്പിച്ചു.

അത് വെറും പ്രചരണത്തിന് വേണമെങ്കിൽ ഉപയോഗിക്കാം. നമുക്കറിയാവുന്ന വസ്തുനിഷ്ഠമായ കാര്യങ്ങൾ സത്യസന്ധമായി ഒരു പരാതി പോലീസ് സ്റ്റേഷനിൽ കൊടുത്താൽ അതന്വേഷിക്കും. ഞാനീലിയിലെ സംഭവം ഇവിടെ പറഞ്ഞു. നമ്മളെല്ലാം ഒരുമിച്ച് പോയി കണ്ടതല്ലേ; അവിടെയുണ്ടായ സംഭവമെന്താണ്? എന്തെങ്കിലും രാഷ്ട്രീയപ്രേരിതമായിട്ടോ മറ്റെന്തെങ്കിലും കൊണ്ടുള്ള സംഭവമാണോ; അങ്ങനെയുള്ള ഒരു സംഭവമേ അല്ലായിരുന്നു. അവിടെ കണക്കുകൾ പെരുപ്പിച്ച് പറഞ്ഞു. ഒരു പോലീസ് സ്റ്റേഷൻ രണ്ട് പ്രദേശത്താകെ വരുന്ന സ്ഥലത്തെ ആത്മഹത്യചെയ്തവരുടെ കണക്കാണ്. എന്നാലും സർവ്വകക്ഷിയിൽപ്പെട്ട ആളുകൾ പോയി ഇങ്ങനെ ആത്മഹത്യകളുണ്ടാകുന്നത് നിരസാഹപ്പെടുത്തേണ്ടതാണെന്ന് പറഞ്ഞു. അങ്ങനെ നിരസാഹപ്പെടുത്താനും പട്ടികജാതി വിഭാഗത്തിൽപ്പെട്ടവരും പട്ടിക വർഗ്ഗ വിഭാഗത്തിൽപ്പെട്ടവരുടെയും ക്ഷേമകരമായ കാര്യങ്ങൾ കൈകാര്യം ചെയ്യാനും സാധിക്കുന്ന തരത്തിൽ കാര്യങ്ങളിൽ ഇടപെടാൻ ഈ ഗവൺമെന്റും അതിന്റെ വകുപ്പുമന്ത്രിയും ശ്രമിക്കുന്നു. എല്ലാ മേഖലകളിലും, വിദ്യാഭ്യാസരംഗത്ത് 25 ശതമാനം സ്റ്റൈപ്പന്റും ലംപ്സംഗ്രാന്റും വർദ്ധിപ്പിച്ചു. ഇവിടെ ഈ പറഞ്ഞ കാര്യങ്ങൾ പ്രൊഫഷണൽ കോഴ്സുകൾ ഉൾപ്പെടെ വരുന്ന...

മി. ഡെപ്യൂട്ടി സ്പീക്കർ: ശ്രീ. ബി. സത്യൻ... ഇനി ഒരു പ്രമേയംകൂടി ഉണ്ട്.

പ്ലീസ് കൺക്ലൂഡ്.

ശ്രീ. ബി. സത്യൻ: വിദ്യാഭ്യാസരംഗം, ആരോഗ്യരംഗം എന്നിങ്ങനെ എല്ലാ രംഗങ്ങളിലും അവർക്കുവേണ്ടി ചെയ്യാൻ കഴിയുന്ന കാര്യങ്ങൾ വളരെ ഫലപ്രദമായി ചെയ്തുകൊണ്ടിരിക്കുന്നു. പക്ഷേ ആഗോളതലത്തിലും ദേശീയതലത്തിലും വന്നുകൊണ്ടിരിക്കുന്ന സംഭവഗതികൾ പലതും കേരളത്തിലടക്കമുള്ള പട്ടികജാതി/പട്ടികവർഗ്ഗ വിഭാഗത്തിൽപ്പെട്ട കുടുംബങ്ങളെ ബാധിക്കുന്ന വിഷയമായി നിൽക്കുന്നുവെന്നത് ഒരു യാഥാർത്ഥ്യമാണ്. അക്കാര്യം ഗൗരവത്തോടുകൂടി കാണേണ്ടതാണ്. പാർശ്വവൽക്കരിക്കപ്പെടുവെന്ന് ഇവിടെ പറഞ്ഞു. പാർശ്വവൽക്കരിക്കപ്പെടാനിടയായ സാഹചര്യങ്ങൾ രൂപപ്പെടുവന്നു. അതിനെതിരായ ചെറുത്തുനിൽപ്പാണ് വേണ്ടത്. അങ്ങനെയാണ് അവരെ സംരക്ഷിക്കേണ്ടത്. അതിന് കഴിയുന്നവിധത്തിൽ ദേശീയാടിസ്ഥാനത്തിൽ വരണം. ആർ.എസ്.എസ്.-ഉം സംഘ് പരിവാറും തയ്യാറാക്കിക്കൊടുക്കുന്ന അജണ്ട നടപ്പിലാക്കപ്പെടുമ്പോൾ ഏറ്റവും ഭീകരമായ പ്രയാസം അനുഭവിക്കുന്നവർ ഈ വിഭാഗത്തിൽപ്പെട്ടവരാണ്.

മി. ഡെപ്യൂട്ടി സ്പീക്കർ: രണ്ട് മിനിറ്റ് കൂടുതൽ എടുത്തു. പ്ലീസ് കൺക്ലൂഡ്.

ശ്രീ. ബി. സത്യൻ: അതിന് ദേശീയാടിസ്ഥാനത്തിൽ കോൺഗ്രസ് യോജിച്ചൊരു പ്രക്ഷോഭത്തിന് തയ്യാറെടുക്കേണ്ടതാണ്. ശക്തിയായിത്തന്നെ ഈ പ്രമേയത്തെ എതിർക്കുന്നു. ദേശീയാടിസ്ഥാനത്തിൽ ഉയർന്നുവന്ന വിഷയങ്ങളുമായി ബന്ധിപ്പിച്ചുകൊണ്ട് യോജിച്ചൊരു പ്രക്ഷോഭത്തിന് പോകണമെന്നഭ്യർത്ഥിച്ചുകൊണ്ട് നിർത്തുന്നു.

ശ്രീമതി സി. കെ. ആശ: സർ, ഈ പ്രമേയത്തിലൂടെ രാഷ്ട്രീയം പറയുന്നതിനും ജനകീയ സർക്കാരിന്റെ മുഖച്ഛായ കുറയ്ക്കുന്നതിനാണ് പ്രമേയാവതാരകൻ ശ്രമിച്ചിരിക്കുന്നത്. അതിനാൽത്തന്നെ ഈ പ്രമേയത്തെ പൂർണ്ണമായും നിരാകരിക്കുന്നതിനാണ് ഞാൻ ശ്രമിക്കുന്നത്. പട്ടികജാതി/പട്ടികവർഗ്ഗങ്ങൾക്കെതിരെ മാത്രമല്ല, എവിടെയെല്ലാം അക്രമങ്ങളും പീഡനങ്ങളും നടന്നാൽ അവിടെയെല്ലാം മാതൃകാപരവും നിയമപരവുമായ നടപടി സ്വീകരിക്കാൻ പിണറായി സർക്കാരിന് കഴിഞ്ഞിട്ടുണ്ട്. ചരിത്രം മറക്കാനുള്ളതല്ല. 'ഓർമ്മകൾ ഉണ്ടാവണം' എന്ന് വെറുതെയല്ല മുമ്പേയുള്ളവർ പറഞ്ഞുപോയിട്ടുള്ളത്. ഇവിടെ ശ്രീ. ബി. സത്യൻ സൂചിപ്പിച്ചതുപോലെതന്നെ മുത്തങ്ങയിലെ വെടിവെച്ച് നമ്മളാരും മരണിട്ടില്ല. അവിടെ ജോഗി മരിച്ചപ്പോൾ

ശ്രീ. എ. കെ. ആന്റണി സർക്കാരാണ് കേരളം ഭരിച്ചിരുന്നത്. എന്നാൽ ജോഗിയുടെ മകൾക്ക് ജോലി നൽകുന്നതിന് ഇവിടെ ഒരു ഇടതുപക്ഷ സർക്കാർ അധികാരത്തിൽ വരേണ്ടിവന്നു. അതുപോലെതന്നെ ദളിതരെക്കൊണ്ട് 'മലം തീറ്റിച്ച' ചരിത്രമൊന്നും ഞങ്ങൾ ഇടതുപക്ഷക്കാർ മറന്നിട്ടില്ല. മേലുദ്യോഗസ്ഥ ഒരു ദളിത ആയതിന്റെ പേരിൽ ജോലിയിൽനിന്ന് മറ്റൊരു സ്ഥലത്തേയ്ക്ക് ട്രാൻസ്ഫർ ആയിപ്പോയ സമയത്ത് ആ ഓഫീസ് ചാണകം തളിച്ച് ശുചീകരിച്ച ചരിത്രവും ഞങ്ങളാൽ മറന്നിട്ടില്ല. അതുപോലെതന്നെ ദളിത് പീഡനങ്ങൾ നടക്കുന്ന ഗുജറാത്തിൽ പീഡനങ്ങൾക്കെതിരെ പ്രതികരിക്കേണ്ട കോൺഗ്രസിന്റെ പ്രതിപക്ഷ നേതാവ് ബി.ജെ.പി.-യിലേയ്ക്ക് പോയതും ഞങ്ങളാൽ മറന്നിട്ടില്ല. സാൽവാ ജൂട്ടും എന്ന ഒരു ആർമി രൂപം നൽകിയത് ഈ രാജ്യത്ത് ആരാണ്; ആദിവാസികൾ അവിടെ ഭക്ഷണത്തിനും വെള്ളത്തിനും അതുപോലെതന്നെ താമസസൗകര്യങ്ങൾക്കും ഉടുവസ്ത്രത്തിനുമായി സമരം ചെയ്യുമ്പോൾ അവർക്കെതിരെ സമരം ചെയ്യുന്നതിന് അവരിൽനിന്നുതന്നെ ഒരു ആർമിയെ ഉണ്ടാക്കിക്കൊണ്ട് അവർക്കെതിരെ പ്രവർത്തിപ്പിച്ചതും ഈ കോൺഗ്രസ് എന്ന ഭരണസംവിധാനത്തിലൂടെയാണ് എന്നുള്ളതും ഞങ്ങളാൽ മറന്നിട്ടില്ല. ഇതെല്ലാം യാഥാർത്ഥ്യങ്ങളാണ് എന്ന



മനസ്സിലാക്കി ഈ പ്രമേയം കൊണ്ടുവന്ന എന്റെ സഹസാമാജികൻ  
 പിൻവലിക്കേണ്ടതാണ്. കേരളത്തിലെയും ഉത്തരേന്ത്യയിലെയും ഓരോ  
 വിഷയങ്ങളും വിശകലനം ചെയ്യാൽ ഇതൊക്കെ ബോധ്യപ്പെടുന്ന  
 കാര്യങ്ങളാണ്. നമ്മെ എല്ലാം വേദനിപ്പിച്ച ദാരുണ മരണമാണ് മുരുകന്റേത്.  
 അദ്ദേഹം ഏത് മതസ്ഥനെന്നോ ഏത് സംസ്ഥാനത്തുനിന്നുള്ള  
 ആളെന്നോപോലും നോക്കാതെ ലോകരാഷ്ട്രങ്ങളിലെ  
 ജനപ്രതിനിധികൾക്കെല്ലാം മാതൃകയായി ബഹുമാനപ്പെട്ട മുഖ്യമന്ത്രി ഈ  
 ജനാധിപത്യത്തിന്റെ ശ്രീകോവിലിനുള്ളിൽ മാപ്പ് പറഞ്ഞത് നമ്മളെല്ലാവരും  
 കണ്ടതാണ്. മുരുകന്റെ കുടുംബത്തെ സാമ്പത്തികമായി സഹായിക്കാൻ ഈ  
 സർക്കാർ മുന്നോട്ടുവന്നു. എന്നാൽ ഉത്തരേന്ത്യൻ സംസ്ഥാനങ്ങളിൽ  
 നടക്കുന്നത് നമ്മളെല്ലാവരും കാണുന്നുണ്ട്. ജീവശ്വാസംപോലും ലഭിക്കാതെ  
 പിഞ്ചിളം പൈതലുകൾ മരണത്തോട് മല്ലടിച്ചപ്പോൾ അവരുടെ  
 ശരീരത്തിൽനിന്ന് ജീവൻ വേർപെട്ടപ്പോൾ ആ മാതാപിതാക്കളെ  
 ആശ്വസിപ്പിക്കുന്നതിനോ ആ പിഞ്ചുപൈതലുകളുടെ മൃതശരീരം അവരുടെ  
 വീടുകളിലേയ്ക്കെത്തിക്കുന്നതിനോ പശുവിന് ആധാരം ആംബുലൻസുമുള്ള ആ  
 നാട്ടിൽ വാഹനസൗകര്യംപോലും ഏർപ്പെടുത്തുന്നതിന് അവിടത്തെ

സർക്കാരിന് കഴിഞ്ഞിട്ടില്ല. ഡൽഹിയിൽനിന്ന് പുറ്റിങ്ങൽ-ലേയ്ക്കുള്ള അകലം ഒരിക്കലും ഗൊരഖ്പൂർ-ലേയ്ക്ക് ഇല്ല എന്നുള്ള കാര്യം നമ്മൾ മറന്നുകൂടാ. രോഹിത് വെമുലയുടെ ആത്മഹത്യ നമ്മൾ മറന്നിട്ടില്ല. ദളിത് വിദ്യാർത്ഥിയായിരുന്ന അദ്ദേഹം എന്തുകൊണ്ടാണ് ആത്മഹത്യ ചെയ്തതെന്ന് അദ്ദേഹത്തിന്റെ ആത്മഹത്യാക്കുറിപ്പിൽത്തന്നെ എഴുതിയിട്ടുണ്ട്. ഈ കഴിഞ്ഞ ദിവസം വാട്സ് ആപിലൂടെയും സോഷ്യൽ മീഡിയയിലൂടെയും പ്രചരിച്ച ഒരു വീഡിയോ ഇവിടെ പരാമർശിക്കാതെ പോകുന്നത് ശരിയല്ല. നഗ്നരായ ദമ്പതികൾ, ഭർത്താവിന്റെ ചുമലിൽ ഭാര്യയെ പൂർണ്ണ നഗ്നയാക്കിക്കൊണ്ട് അവരെ നാടുകടത്തുന്ന ഒരു ദൃശ്യം സോഷ്യൽ മീഡിയയിൽ ഇപ്പോൾ കഴിഞ്ഞ ദിവസം പ്രചരിപ്പിച്ചു. ഇതെല്ലാം ഉത്തരേന്ത്യൻ സംസ്ഥാനങ്ങളിലാണ് നടക്കുന്നത്. പക്ഷെ കേരളത്തിലെ അവസ്ഥ ഇതൊന്നുമല്ല. ഇവിടെ പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവർക്കും ദളിതർക്കും അർഹമായ പ്രാതിനിധ്യവും സാമൂഹികവും സാമ്പത്തികവുമായ കൂടുതൽ കാര്യങ്ങളും നേടിത്തന്നത് ഇവിടെ കാലാകാലങ്ങളിൽവന്ന ഇടതുപക്ഷ സർക്കാരുകളും കമ്മ്യൂണിസ്റ്റ് പ്രസ്ഥാനവും ആണെന്നുള്ള കാര്യത്തിൽ യാതൊരു സംശയവുമില്ല. കമ്മ്യൂണിസ്റ്റ് സാന്നിധ്യം ഇല്ലാത്ത

സംസ്ഥാനങ്ങളിൽ ദളിതർക്കെതിരെയുള്ള പീഡനങ്ങളും അതിക്രമങ്ങളും വർണ്ണ വർഗ്ഗത്തിന്റെ ഒത്താശയോടെ വർദ്ധിച്ചുവരുമ്പോൾ പ്രതിഷേധിക്കാൻപോലും പ്രാപ്തിയില്ലാതെ ഒരു പ്രധാന പ്രതിപക്ഷംപോലുമാകാൻ കഴിയാതെ ലോകസഭയുടെ ഒരു മൂലയിലൊതുങ്ങിയിരുന്നത് താങ്കളുടെ പാർട്ടിയാണ്.

മി. ഡെപ്യൂട്ടി സ്പീക്കർ: രണ്ട് മിനിട്ട് അധികമായി. പ്ലീസ് കൺക്ലൂഡ്.

ശ്രീമതി സി. കെ. ആശ: ഈ രാജ്യത്ത് നടക്കുന്ന അരാചകത്വത്തിന് ഉത്തരവാദിയെന്ന് താങ്കൾ മറന്നുകൂടാ എന്നുകൂടി ഓർമ്മപ്പെടുത്തിക്കൊണ്ട് ഈ പ്രമേയത്തെ പൂർണ്ണമായും എതിർക്കുന്നു.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രിക്കുവേണ്ടി റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ഈ ഗവൺമെന്റ് അധികാരത്തിൽ വന്നതിനുശേഷം പട്ടികജാതി/പട്ടികവർഗ്ഗ വിഭാഗങ്ങൾക്കെതിരെയുള്ള അതിക്രമങ്ങളും പീഡനങ്ങളും വർദ്ധിച്ചുവരികയാണ് എന്നുപറയുന്ന അനുദ്യോഗിക പ്രമേയത്തിന്മേലുള്ള പരാമർശംതന്നെ അടിസ്ഥാന രഹിതമാണ്. ഈ ഗവൺമെന്റ് അധികാരത്തിൽ വന്നതിനുശേഷം ഇതൊക്കെ വർദ്ധിച്ചുവെന്ന് പറയുന്നതിന് യാതൊരു ന്യായീകരണവുമില്ല. കണക്കുകൾ

പരിശോധിക്കുമ്പോൾ എസ്.സി./എസ്.ടി. വിഭാഗങ്ങൾക്കെതിരായ അക്രമങ്ങൾക്കെതിരെയുള്ള കേസുകളിൽ മുൻകാലങ്ങളെ അപേക്ഷിച്ച് കാര്യമായ ഒരു വർദ്ധനവും ഇവിടെയുണ്ടെന്ന് ആർക്കും പറയാൻ കഴിയില്ല. എൽ.ഡി.എഫ്. അധികാരത്തിൽ വന്നതിനുശേഷവും ഉള്ളതായി ഒരു കണക്കുകളും തെളിയിക്കാനും പോകുന്നില്ല. സാധാരണ റിപ്പോർട്ട് ചെയ്യുന്ന നിലയ്ക്കുള്ള ക്രൈം തോതാണ് റിപ്പോർട്ട് ചെയ്യപ്പെട്ടിട്ടുള്ളത്. പട്ടികജാതി വിഭാഗത്തിൽപ്പെട്ടവർക്കെതിരെ, പ്രത്യേകിച്ച് സ്ത്രീകൾക്കും കുട്ടികൾക്കുമെതിരെയുള്ള അതിക്രമങ്ങൾ തടയുന്നതിന് ശക്തമായ നടപടികളാണ് സംസ്ഥാന സർക്കാർ സ്വീകരിച്ചുവരുന്നത്. 1959-ലെ പട്ടികജാതി/പട്ടികവർഗ്ഗ അതിക്രമങ്ങൾ തടയൽ നിയമപ്രകാരം രജിസ്റ്റർ ചെയ്യപ്പെടുന്ന കേസുകളിൽ ഡിവൈ.എസ്.പി. റാങ്കിൽ കുറയാത്ത ഉദ്യോഗസ്ഥനാണ് അന്വേഷണം നടത്തിയത്. അന്തിമ റിപ്പോർട്ട് സമയബന്ധിതമായി കോടതിയിൽ സമർപ്പിക്കുന്നുണ്ട് എന്ന് ഉറപ്പുവരുത്താൻ ഫലപ്രദമായ അവലോകനവും സംവിധാനവും നിലവിലുണ്ട്. സംസ്ഥാനത്തിപ്പോൾ നാല് ജില്ലകളിലാണ് എസ്.സി./എസ്.ടി. അതിക്രമങ്ങൾ തടയാൻ നിയമപ്രകാരമുള്ള കേസുകൾ വിചാരണ ചെയ്യുന്നതിനുള്ള കോടതികൾ നിലവിലുള്ളത്. കൂടുതൽ ജില്ലകളിലേയ്ക്ക് ഈ സംവിധാനം വ്യാപിപ്പിക്കാൻ സത്വര

നടപടികൾ കൈക്കൊണ്ടുവരികയാണ്. ഇത്തരം കേസുകളിൽ സമയബന്ധിതമായി കേസ് വിചാരണ പൂർത്തിയാക്കി കുറ്റവാളികൾക്ക് ശിക്ഷ ഉറപ്പാക്കുന്നത് മേലിൽ ഇത്തരം കുറ്റകൃത്യങ്ങൾ സമൂഹത്തിൽ ഉണ്ടാകുന്നത് തടയാൻ സഹായകരമാകും എന്നാണ് ഈ സർക്കാർ കാണുന്നത്. പട്ടികജാതി/പട്ടികവർഗ്ഗ അതിക്രമങ്ങൾ തടയൽ നിയമം ഫലപ്രദമായി നടപ്പാക്കുന്നതിനുവേണ്ടി എല്ലാ മാസവും ജില്ലാ പോലീസ് മേധാവിയുടെ അധ്യക്ഷതയിൽ അവലോകന യോഗം നടന്നുവരുന്നുണ്ട്. മൂന്നുമാസം കൂടുമ്പോൾ മോണിറ്ററിംഗ് കമ്മിറ്റി യോഗവും നടക്കുന്നുണ്ട്. പ്രസ്തുത യോഗത്തിൽ പട്ടികജാതി പട്ടികവർഗ്ഗ വിഭാഗത്തിൽനിന്നുള്ള പ്രതിനിധികളും എക്സൈസ് വകുപ്പ് ഉദ്യോഗസ്ഥന്മാരും പങ്കെടുക്കുന്നുണ്ട്. ഇവിടെ ഉയർന്നുവരുന്ന പരാതികളും നിർദ്ദേശങ്ങളും സമഗ്രമായി പരിശോധിച്ച് ആവശ്യമായ നടപടികളും തക്കസമയത്ത് സ്വീകരിച്ചുവരികയാണ്. എല്ലാ ജില്ലകളിലേയും പോലീസ് സംവിധാനം ഉപയോഗപ്പെടുത്തി ജില്ലകളിലെ പട്ടികജാതി/പട്ടികവർഗ്ഗ കോളനികൾ സന്ദർശിച്ച് ബോധവൽക്കരണ ക്ലാസ്സുകൾ നടത്തുന്നുണ്ട്. കൂടാതെ സ്റ്റാൻഡ് പോലീസ് കേഡറ്റ്, ജനമൈത്രി പോലീസ്, ജില്ലാ താലൂക്ക് തലങ്ങളിലെ ലീഗൽ സർവ്വീസസ് അതോറിറ്റികൾ എന്നിവയും നിയമ ബോധവൽക്കരണ ക്ലാസ്സുകൾ നടത്തുന്നുണ്ട്. ഇതുവഴി പട്ടികജാതി പട്ടികവർഗ്ഗ

ജനവിഭാഗങ്ങൾക്കെതിരെയുള്ള അതിക്രമങ്ങൾ തടയൽ നിയമത്തെപ്പറ്റിയും, മദ്യം, മയക്കുമരുന്നും എന്നിവയുടെ ഉപയോഗം കൊണ്ടുള്ള ദോഷവശങ്ങളെ സംബന്ധിച്ചുമുള്ള അവബോധം വേണ്ടതുപോലെ നടന്നുവരികയാണ്. പട്ടികജാതി പട്ടികവർഗ്ഗ വിഭാഗങ്ങളിൽപ്പെട്ടവർക്ക് അവരുടെ അവകാശങ്ങളെ സംബന്ധിച്ച് പൂർണ്ണമായ അവബോധം ഉണ്ടാക്കിയെടുക്കേണ്ടതുണ്ട്. ഇതിനായി വിദ്യാഭ്യാസപരമായും സാമ്പത്തികമായും ശാക്തീകരണം ആവശ്യമാണ്. കോളനികളിലെ സ്ത്രീകൾക്കിടയിൽ കുടുംബശ്രീ, അയൽക്കൂട്ടങ്ങൾ സംഘടിപ്പിച്ച് അവരെ ശാക്തീകരിക്കുന്നതിനുള്ള നടപടിയും തുടർന്നുവരികയാണ്. ഇവിടെ നൈപുണ്യ വികസനത്തിലൂടെ പുതിയ തൊഴിലവസരങ്ങൾ കണ്ടെത്തി സ്വാശ്രയത്വത്തിലേക്ക് നയിക്കുന്നതിനും വകുപ്പ് ഫലപ്രദമായ നടപടികൾ സ്വീകരിക്കുന്നുണ്ട്. പട്ടികജാതി/പട്ടികവർഗ്ഗ ഗോത്രവർഗ്ഗ കമ്മീഷൻ പ്രത്യേക അദാലത്തുകൾ സംഘടിപ്പിച്ച് ഫലപ്രദമായ ഇടപെടൽ നടത്തുന്നുണ്ട്. കണ്ണൂരിലെ കുട്ടിമാക്കുൽ സംഭവവും വാളയാറിലെ ദളിത് വിഭാഗത്തിൽപ്പെട്ട പെൺകുട്ടിയുടെ ആത്മഹത്യയുമായി ബന്ധപ്പെട്ട പ്രശ്നങ്ങളും അന്വേഷിച്ച് പോലീസ് ഇതിനോടകം കുറ്റപത്രം സമർപ്പിച്ചു കഴിഞ്ഞിട്ടുണ്ട്. കുറ്റമറ്റ രീതിയിൽ അന്വേഷണവും ഇക്കാര്യത്തിൽ നടന്നിട്ടുണ്ട്. വിനായകന്റെ ദൗർഭാഗ്യകരമായ മരണത്തെത്തുടർന്ന്

ആരോപണവിധേയരായ പോലീസുകാർക്കെതിരെ നടപടിയും സ്വീകരിച്ചിട്ടുണ്ട്. പട്ടികജാതി വികസന വകുപ്പിൽനിന്നും ഇതിനകം 4.12 ലക്ഷം രൂപ വിനായകന്റെ ആശ്രിതർക്ക് നിയമസഹായമായി എത്തിച്ചിട്ടുണ്ട്. കേരളത്തിൽ പട്ടികജാതി/പട്ടികവർഗ്ഗ വിഭാഗങ്ങളെ പൂർണ്ണമായും സംരക്ഷിക്കുകയും അവരുടെ അവകാശങ്ങളെ ഉയർത്തിപ്പിടിക്കുകയും അവരുടെ സമഗ്രവികസനത്തിനുള്ള പരിപാടികൾ നടപ്പാക്കുകയും ചെയ്യുന്ന കാര്യത്തിൽ എൽ.ഡി.എഫ്. സർക്കാർ പ്രതിജ്ഞാബദ്ധമാണ്. ജാതീയമായ ഉച്ചനീചത്വങ്ങൾക്കെതിരായ നിലപാടുകൾ കേരളം എക്കാലത്തും ഉയർത്തിപ്പിടിച്ചിട്ടുണ്ട്. മറിച്ചുള്ള പ്രചരണങ്ങൾക്ക് യാതൊരു അടിസ്ഥാനവുമില്ല. ഈ വസ്തുതയുടെ അടിസ്ഥാനത്തിൽ ഈ പ്രമേയം നിരാകരിക്കാവുന്നതാണ്.

മി. ഡെപ്യൂട്ടി സ്പീക്കർ : ശ്രീ. എസ്. ശർമ്മ, അങ്ങയുടെ ഭേദഗതി പ്രസ് ചെയ്യുന്നുണ്ടോ?

ശ്രീ. എസ്. ശർമ്മ: സർ, ഇവിടെ അവതരിപ്പിച്ച പ്രമേയം നിരാകരിക്കുന്നുവെന്ന് ഗവൺമെന്റ് പറഞ്ഞ സാഹചര്യത്തിൽ ഞാൻ എന്റെ ഭേദഗതി പ്രസ് ചെയ്യുന്നില്ല.

മി. ഡെപ്യൂട്ടി സ്പീക്കർ: ശ്രീ. എസ്. ശർമ്മ അവതരിപ്പിച്ച ഭേദഗതി സഭയുടെ

അനുമതിയോടെ പിൻവലിച്ചിരിക്കുന്നു.

ശ്രീ. അൻവർ സാദത്ത്, അങ്ങ് അവതരിപ്പിച്ച പ്രമേയം പ്രസ് ചെയ്യുന്നുണ്ടോ?

ശ്രീ. അൻവർ സാദത്ത് : സർ, ഞാൻ പ്രസ് ചെയ്യുന്നില്ല.

മി. ഡെപ്യൂട്ടി സ്പീക്കർ : ശ്രീ. അൻവർ സാദത്ത് അവതരിപ്പിച്ച പ്രമേയം സഭ

നിരാകരിച്ചിരിക്കുന്നു.

ശ്രീമതി ഇ. എസ്. ബിജിമോൾ നോട്ടീസ് നൽകിയിട്ടുള്ള നാലാമത്തെ പ്രമേയം അവതരിപ്പിക്കാവുന്നതാണ്.

**ജൈവ സമ്പത്ത് സംരക്ഷിക്കൽ**

ശ്രീമതി ഇ. എസ്. ബിജിമോൾ: സർ, "അന്തരീക്ഷ ഊഷ്മാവ് 2<sup>0</sup> C മുതൽ

6<sup>0</sup> C വരെ പല സ്ഥലങ്ങളിലും വ്യതിയാനം സംഭവിച്ചിട്ടുണ്ട്. ദൈവത്തിന്റെ സ്വന്തം നാടായ കേരളത്തിൽപോലും നമുക്ക് ജീവിക്കുവാൻ കഴിയാത്തവിധം അന്തരീക്ഷ ഊഷ്മാവ് വലിയ വ്യതിയാനം ഉണ്ടായിരിക്കുന്നു. ഓരോവർഷവും പുതിയ കാർഷിക കലണ്ടറിന് രൂപം കൊടുക്കേണ്ട സാഹചര്യവും ഉണ്ടായിരിക്കുന്നു. നമ്മുടെ ജൈവവൈവിധ്യം നഷ്ടപ്പെട്ടുകൊണ്ടിരിക്കുന്നു. ഇന്നു നാം അനുഭവിക്കുന്നതൊക്കെയും കഴിഞ്ഞ തലമുറ നമുക്കുവേണ്ടി കരുതിവെച്ചിരുന്നതാണ്. വരുംതലമുറകൾക്കും പ്രകൃതിയുടെ അമൂല്യശേഖരം കൈമാറേണ്ടതുണ്ട്. ഓരോ



വികസനവും ഉണ്ടാകുമ്പോൾ നമുക്ക് നഷ്ടമാകുന്നത് എന്ത് എന്ന് നാം തിരിച്ചറിയേണ്ടതുണ്ട്. വായു, ജലം, മണ്ണ് ഇതിന്റെ പ്രാധാന്യവും മൂല്യവും പുതുതലമുറയെ പഠിപ്പിക്കേണ്ടതുണ്ട്. പാഠ്യതലങ്ങൾക്കപ്പുറം പ്രായോഗികതലങ്ങളിൽ പുതുതലമുറയെ അത് ബോധ്യപ്പെടുത്താൻ ഉതകുന്ന പ്രായോഗിക നടപടികൾ കേന്ദ്രസംസ്ഥാന സർക്കാരുകളുടെ ഭാഗത്തുനിന്നുണ്ടാകണമെന്ന് ഈ സഭ ആവശ്യപ്പെടുന്നു" എന്ന പ്രമേയം ഞാൻ അവതരിപ്പിക്കുന്നു.

അന്തരീക്ഷ ഊഷ്മാവ്  $2^{\circ}\text{C}$  മുതൽ ഏതാണ്ട്  $6^{\circ}\text{C}$  വരെ പല സ്ഥലങ്ങളിലും വ്യതിയാനം സംഭവിച്ചിട്ടുണ്ട്. കേരളത്തിന്റെ ഏത് കാലാവസ്ഥയിലും മലനാടാണെങ്കിലും ഇടനാടാണെങ്കിലും തീരദേശമാണെങ്കിലും അതത് പ്രദേശത്തെ ആളുകൾക്ക് ജീവിക്കാൻ കഴിയുന്ന മെച്ചപ്പെട്ട കാലാവസ്ഥയാണ് ഈ പ്രദേശങ്ങളിലൊക്കെയുണ്ടായിരുന്നത്. അതുകൊണ്ടാണ് "ദൈവത്തിന്റെ സ്വന്തം നാട്" എന്ന് ഇവിടെയെത്തിയ സഞ്ചാരികൾ കേരളത്തെ വിശേഷിപ്പിച്ചത്. എന്നാൽ കേരളത്തിലെ ഇന്നത്തെ അവസ്ഥ പാടെ മാറിയിട്ടുണ്ട്. അന്തരീക്ഷ ഊഷ്മാവ് കടുത്ത വ്യതിയാനമുണ്ടായിരിക്കുന്നു. ആളുകൾക്ക് ജീവിക്കാൻ കഴിയാത്ത സാഹചര്യമുണ്ടാകുന്നു. നമ്മുടെ ജൈവ സമ്പത്തിൽ വലിയ

കുറവുണ്ടാകുന്നു. ജൈവ സമ്പത്തിലുണ്ടാകുന്ന നഷ്ടം എത്രമാത്രമാണെന്ന് നമുക്ക് ഉറപ്പാക്കാൻ കഴിയുന്നതിനപ്പുറമാണ്. നമ്മുടെ ജൈവസമ്പത്ത് എന്ന് പറയുന്നത് കോടിക്കണക്കിന് സസ്യങ്ങളും മറ്റ് സൂക്ഷ്മജീവികളുംകൊണ്ട് സമ്പന്നമാണ്. അത് വെള്ളത്തിലായാലും കരയിലായാലും ഏത് അവസ്ഥയിലും നമുക്ക് ജീവിക്കാൻ കഴിയുന്ന മെച്ചപ്പെട്ടൊരു കാലാവസ്ഥയുണ്ട്. ഒരുപക്ഷേ ദൈവത്തിന്റെ വരദാനമെന്ന് എല്ലാ കവികളും ആവർത്തിച്ച് കേരളത്തെപ്പറ്റി പരാമർശിക്കുന്ന സന്ദർഭങ്ങളിലെല്ലാം ഇതാവർത്തിച്ചു വരുന്നതാണ്. ഓരോ വർഷവും കാർഷിക കലണ്ടർ മാറ്റി പുതിയ കലണ്ടർ സ്ഥാപിക്കേണ്ട സാഹചര്യമുണ്ടാകുന്നു. ഒരുപക്ഷേ കാർഷിക കലണ്ടർ ദശാബ്ദങ്ങൾ കൂടുമ്പോൾ മാത്രമാണ് മാറ്റം വരുത്തേണ്ടത്. എന്നാൽ ഇപ്പോൾ ഓരോ വർഷവും പുതിയ കാർഷിക കലണ്ടർ ഇറക്കേണ്ട സാഹചര്യമാണുള്ളത്. ഇന്ന് കാലാവസ്ഥാ നിരീക്ഷകരുടെ നിരീക്ഷണങ്ങളെ അടിസ്ഥാനമാക്കിയാണ് കലണ്ടർ ഇറക്കുന്നതെങ്കിൽപ്പോലും ആ കാലാവസ്ഥാ നിരീക്ഷണകേന്ദ്രം നമുക്ക് തരുന്ന വിവരങ്ങളുടെ അടിസ്ഥാനത്തിൽപ്പോലും ഇന്ന് പലതും നിർണ്ണയിക്കാൻ കഴിയുന്നില്ല. നമ്മുടെ ഉറപ്പുകളെയും നിഗമനങ്ങളെയും തെറ്റിച്ചുകൊണ്ടാണ് പലപ്പോഴും വ്യത്യസ്തങ്ങളായ, അപ്രതീക്ഷിതങ്ങളായ ഒട്ടനവധി കാലാവസ്ഥകൾ നമ്മളെ തേടിയെത്തുന്നത്. കർക്കിടക മാസത്തെ സംബന്ധിച്ച്

നമ്മൾ സാധാരണ പറയാറുള്ളത് പത്ത് ഉണക്ക് ബാക്കി ഇരുപത് മഴ എന്ന നിലയിലാണെങ്കിൽ ഇപ്പോൾ പത്ത് മഴയും ഏതാണ്ട് ഇരുപത് ഉണക്കും എന്ന് പറയുന്ന രീതിയിലേയ്ക്ക് കാര്യങ്ങൾ മാറിമറിയുന്ന സാഹചര്യമാണുള്ളത്. കഴിഞ്ഞ തലമുറ നമുക്കുവേണ്ടി കുരുതിവച്ച ജൈവസമ്പത്ത് കാത്തുപരിപാലിക്കുന്നതിൽ ഈ കാലഘട്ടത്തിൽ ജീവിക്കുന്ന നമുക്ക് എവിടെയോ ഒരു താളപ്പിഴ ഉണ്ടായിട്ടുണ്ട് എന്നുള്ളതാണ് ഇതിൽനിന്നും അനുമാനിക്കേണ്ടത്. ലോക സാഹചര്യങ്ങൾകൂടി നമ്മൾ പരിഗണിക്കണം. ലോക സാഹചര്യങ്ങൾ കൊണ്ടുണ്ടാകുന്ന മാറ്റങ്ങൾ, ഒരുപക്ഷേ ലോകരാജ്യങ്ങൾ അവരുടെ വളർച്ചയുടെ വിവിധ ഘട്ടങ്ങളുടെ ഭാഗമായും വികസനത്തിന്റെ പേരിലും നടത്തുന്ന പല പ്രവർത്തനങ്ങളും നമ്മുടെ കാലാവസ്ഥാ വ്യതിയാനത്തിന് ഒരു കാരണമാകാം. അതിനപ്പുറത്ത് കഴിഞ്ഞ തലമുറ നമുക്കുവേണ്ടി കുരുതിവച്ച വായുവും വെള്ളവും മണ്ണും ചീത്തയാക്കിക്കളയുന്നതിലും നശിപ്പിക്കുന്നതിലും നമ്മൾ അറിഞ്ഞോ അറിയാതെയോ പങ്കാളികളാകുന്നുണ്ട്. പുതിയ തലമുറയെ ഇക്കാര്യങ്ങളെക്കുറിച്ച് ബോധവൽക്കരിക്കുക എന്നുള്ളത് എത്രമാത്രം പ്രായോഗികതലത്തിൽ നടപ്പാക്കാൻ കഴിയുമെന്നതിനെക്കുറിച്ച് സംശയമുണ്ട്. അതുകൊണ്ട് പുതിയ തലമുറയുടെ പാഠ്യപദ്ധതിയിൽ ഇത് ഉൾപ്പെടുത്തുകയും അവരുടെ ദിനചര്യയുടെ ഭാഗമാക്കി അതിനെ മാറ്റുകയും അവരിൽ

മികച്ച അവബോധം ഉണ്ടാക്കുകയും ചെയ്യുക എന്നുള്ളതാണ് ഈ പ്രമേയത്തിലൂടെ ലക്ഷ്യം വയ്ക്കുന്നത്. ഇത് വിദ്യാഭ്യാസ പ്രവർത്തനങ്ങളുടെ ഭാഗമാക്കണം. അക്കാഡമിക് കലണ്ടറുമായി ബന്ധപ്പെട്ട് ഒട്ടനവധി നിർദ്ദേശങ്ങൾ വിദ്യാഭ്യാസ വകുപ്പിന്റേതായി എത്തുന്നുണ്ട്. സ്വാഭാവികമായി സ്കൂളുകളിൽ പരിസ്ഥിതി ക്ലബ്ബുകളുണ്ട്. പരിസ്ഥിതി ക്ലബ്ബുകളുമായി ബന്ധപ്പെട്ട മികച്ച പരിപാടികൾ, സെമിനാറുകൾ, ഡിബേറ്റുകൾ, ക്വിസ് പ്രോഗ്രാമുകൾ ഒക്കെ സ്കൂളുകളിൽത്തന്നെ നടത്തുന്നുണ്ട്. എന്നാൽപ്പോലും പാഠ്യപദ്ധതിയുടെ ഭാഗമായി ഇതിനെ മാറ്റുകയും കുറച്ചുകൂടി ഗൗരവതരമായ അവബോധം കുഞ്ഞുങ്ങളിൽ ഉണ്ടാക്കുന്നതിനുള്ള മികച്ച ഇടപെടൽ ഗവൺമെന്റിന്റെ ഭാഗത്തുനിന്നും ഉണ്ടാകേണ്ടതുണ്ട്. നമ്മുടെ വാട്ടർ ലെവലിൽ വന്നിട്ടുള്ള വ്യതിയാനം, കഴിഞ്ഞ വേനൽക്കാലത്ത് 150 അടി താഴ്ചയിലേയ്ക്ക് പോകുന്ന ബോർവെല്ലുകൾ അടിക്കാൻ പാടില്ലായെന്ന് റവന്യൂ വകുപ്പ് ഒരു ഉത്തരവ് ഇറക്കേണ്ടിവന്ന സാഹചര്യമെന്ന് പറയുന്നത് ഗ്രൗണ്ട് വാട്ടർ ലെവലിൽ ഉണ്ടായിട്ടുള്ള വലിയ അന്തരമാണ്. വിദഗ്ദ്ധന്മാരുടെ അഭിപ്രായത്തിൽ നാല് മീറ്റർ വരെ ഗ്രൗണ്ട് വാട്ടർ ലെവലിന് താഴെപ്പോകുന്ന സാഹചര്യം ഉണ്ടായിരുന്നെന്ന് പറയുന്നത് നമുക്കൊരിക്കലും ഹിതകരമായിട്ടുള്ളൊരു സൂചികയെന്ന് പറയാൻ കഴിയില്ല. നമ്മൾ വളരെയധികം ജാഗ്രത കാണിക്കേണ്ടതുണ്ട്.

വെള്ളത്തിന്റെ കാര്യത്തിൽ ധാരാളിത്തം കാണിക്കുന്നവരാണ് മലയാളികൾ. നാല് നേരം കുളിക്കണമെന്ന് വാശിപിടിക്കുന്നത് വെള്ളത്തിന്റെ ലഭ്യത കൂടിയതുകൊണ്ടാണ്. വാട്ടർ ലെവലിനെ സംബന്ധിച്ച് പുതിയ തലമുറ ബോധവാൻമാരാകുന്നതോടൊപ്പം ജാഗ്രത കാണിക്കുന്നതോടൊപ്പംതന്നെ നമ്മുടെ കുഞ്ഞുങ്ങളെ ഇക്കാര്യങ്ങളിൽ ബോധവൽക്കരിക്കേണ്ടതുണ്ട്. വാട്ടർലെവൽ എന്താണെന്ന് അവരെ പഠിപ്പിക്കുകയും ബോധവൽക്കരിക്കുകയും ചെയ്യുന്നതിന്റെ ഭാഗമായി ഇക്കാര്യങ്ങളെ സംബന്ധിച്ച മികച്ച അവബോധം കുട്ടികൾക്ക് അവരുടെ ചെറിയ ക്ലാസ്സിൽ നിന്നുതന്നെ ലഭിക്കേണ്ടതുണ്ട്. കഴിഞ്ഞ തലമുറ കരുതിവെച്ചത് നമ്മൾ ഏതെങ്കിലും തരത്തിൽ നഷ്ടം വരുത്തിയിട്ടുണ്ടെങ്കിൽ ആ നഷ്ടം പരിഹരിച്ച് പുതിയ തലമുറയെ ഏൽപ്പിക്കുന്നതിനുള്ള ശ്രമമെന്ന നിലയിൽ വേണം ഈ ഇടപെടലിനെ കാണേണ്ടത്. വായുവും മണ്ണും ജലവുമില്ലാതെ ഒരു ജീവജാലങ്ങൾക്കും ഈ ഭൂമിയിൽ നിലനിൽക്കാൻ കഴിയില്ല. നമ്മൾ എല്ലായ്പ്പോഴും അന്വേഷണം നടത്തുന്നവരാണ്. ചൊവ്വയിലേക്കായാലും ശനിയിലേക്കായാലും.... 2020-ൽ സൂര്യനിലേക്ക് സാറ്റലൈറ്റ് അയയ്ക്കാൻ നമ്മുടെ ശാസ്ത്രജ്ഞൻമാർ തയ്യാറെടുക്കുന്നത് അവിടെ ജലത്തിന്റെ സാന്നിധ്യമുണ്ടോ ആ ഗ്രഹത്തിൽ ജീവജാലങ്ങളുണ്ടായിരുന്നോയെന്ന് പരീക്ഷിക്കാനാണ്. ഏത് സാറ്റലൈറ്റ്

പരീക്ഷണത്തിലും പ്രധാനമായും ശാസ്ത്രസമൂഹം പരിശോധിക്കുന്നത് ഈ ഗ്രഹങ്ങളിലൊക്കെ വെള്ളവും വായുവും ജീവജാലങ്ങളുമുണ്ടോ മനുഷ്യന് ജീവിക്കാൻ കഴിയുന്ന സാഹചര്യങ്ങളുണ്ടോ എന്ന പരീക്ഷണം നടത്തുന്നതിനാണ് നമ്മുടെ എല്ലാ ഗവേഷണങ്ങളും എത്തി നിൽക്കുന്നത്. കണ്ടുപിടിച്ചിട്ടുള്ളതിൽ ഭൂമിയിൽ മാത്രമാണ് മനുഷ്യനും ജീവജാലങ്ങൾക്കും ജീവിക്കാൻ കഴിയുന്ന അന്തരീക്ഷമുള്ളതെന്നുള്ളതുകൊണ്ട് ഭൂമിയിൽ നിലനിൽക്കുന്ന വ്യവസ്ഥ വായുവിനും മണ്ണിനും ജലത്തിനും കോട്ടംവരാത്ത വിധം സംരക്ഷിക്കുന്ന ഉത്തരവാദിത്വം ഒരു മെസേജായി അടുത്ത തലമുറയ്ക്ക് കൈമാറണം. സംസ്കാരം എന്നുപറയുന്നത് ഒരു ദിവസംകൊണ്ട് ഉണ്ടാക്കിയെടുക്കാൻ കഴിയുന്നതല്ല. എന്റെ സംസ്കാരം എന്നുപറയുന്നത് എന്റെ മാതാപിതാക്കളിൽ നിന്ന് ഞാൻ ജീവിച്ചു എനിക്ക് മുമ്പ് ജീവിച്ച തലമുറയിൽ നിന്ന് പകർന്നു കിട്ടുന്നതാണെങ്കിൽ എന്റെ മക്കൾക്ക് അല്ലെങ്കിൽ എന്റെ തലമുറയ്ക്ക് കിട്ടേണ്ട സംസ്കാരം എന്നുപറയുന്നത് ഞാൻ പകർന്നു കൊടുക്കുന്നതാണ്. എനിക്ക് കിട്ടിയ സംസ്കാരത്തിൽ ഏതെങ്കിലും തരം അപാകതകളുണ്ടെങ്കിൽ ജാഗ്രത കുറവുണ്ടെങ്കിൽ അതുപരിഹരിക്കുന്നതിനുള്ള ഉത്തരവാദിത്വം ഈ കാലഘട്ടത്തിൽ ജീവിച്ചിരിക്കുന്ന നമുക്കാണെന്ന തിരിച്ചറിവിൽ നിന്നുകൊണ്ട് ഒരു മികച്ച സംസ്കാരം വായുവും മണ്ണും ജലവും ഭൂമിയും

സംരക്ഷിക്കേണ്ടതിന്റെ ആവശ്യകതയെ സംബന്ധിച്ച് അടുത്ത തലമുറയെ പഠിപ്പിക്കുന്നതിനുവേണ്ടി പാഠ്യപദ്ധതിയുടെ ഭാഗമായി തന്നെ ഒരു മികച്ച സംസ്കാരം കൈമാറുന്നതിനുവേണ്ടിയുള്ള ജാഗ്രത നമുക്കുണ്ടാകേണ്ടതുണ്ട്. നമ്മൾ ഈ തലമുറയെ ജാഗ്രതപ്പെടുത്തുന്നതോടൊപ്പം ഒരു മികച്ച സംസ്കാരം അവർക്ക് പകർന്നുകൊടുക്കാൻ ശ്രമിക്കുന്നതോടൊപ്പം നമ്മൾ എടുക്കേണ്ട ചില ശക്തമായ നടപടികളും നിലപാടുകളുമുണ്ട്. സംസ്ഥാന ഗവൺമെന്റ് തന്നെ യൂക്കാലിപ്റ്റസ്, അക്ഷേഷ്യ തുടങ്ങിയ മരങ്ങൾ നിരോധിക്കുന്ന അടിയന്തരമായ നടപടിയിലേക്ക് പോയിട്ടുണ്ട്. പേപ്പറിന്റെ നിർമ്മാണത്തിനുവേണ്ടി നട്ടുപിടിപ്പിച്ച മരങ്ങൾ പിന്നീട് നമ്മുടെ പ്രകൃതിക്കും മണ്ണിനും ജലത്തിനും ഗുരുതരമായ പ്രതിസന്ധിയുണ്ടാക്കുന്നുവെന്ന് മനസ്സിലാക്കിക്കൊണ്ട് അത് വെട്ടിമാറ്റുന്നതിനുവേണ്ടി സംസ്ഥാന ഗവൺമെന്റ് ചില തീരുമാനങ്ങളെടുത്തിട്ടുണ്ട്. എന്നാൽ ലക്ഷക്കണക്കിന് മരങ്ങൾ ഇപ്പോഴും പരിശോധിച്ചാൽ വനവത്കരണത്തിന്റെ ഭാഗമായി വെട്ടിമാറ്റപ്പെടാതെ വനങ്ങളിൽ നിൽക്കുന്നതിനാലുള്ള പാരിസ്ഥിതിക അസന്തുലിതാവസ്ഥ ഗുരുതരമാണ്. അതിനെ സംബന്ധിച്ച് അടിയന്തര പഠനങ്ങൾ ഉണ്ടാകേണ്ടതുണ്ട്. ഈ കാലഘട്ടത്തിൽ ജീവിച്ചിരിക്കുന്ന നമ്മൾ അടിയന്തരമായി സ്വീകരിക്കേണ്ട നിലപാടുകളെ

സംബന്ധിച്ച ശക്തമായ ഇടപെടലുകൾ ഗവൺമെന്റിന്റെ ഭാഗത്തുനിന്നുണ്ടാകണം. പുതിയ സംസ്കാരം പകർന്നുകൊടുക്കുമ്പോൾ തെറ്റുകൾ തിരുത്തി പോകുന്നതിനുള്ള ഇടപെടൽകൂടി സർക്കാരിന്റെ ഭാഗത്തുനിന്നുണ്ടാകണം. ലോക പരിസ്ഥിതി ദിനവുമായി ബന്ധപ്പെട്ട് ഈ ഗവൺമെന്റ് സ്വീകരിച്ച ഏറ്റവും മികച്ച നടപടികളിലൊന്നാണ് ഒരു കോടി മരം സംസ്ഥാനത്താകമാനം വിതരണം ചെയ്യുന്നതിന് തീരുമാനമെടുക്കുകയും ബഡ്ജറ്റിന്റെ ഭാഗമായിത്തന്നെ അതിനാവശ്യമായ തുക വകയിരുത്തുകയും റവന്യൂ, വനം, വിദ്യാഭ്യാസം, കൃഷി എന്നീ വകുപ്പുകളുടെ കോ-ഓർഡിനേഷനോടുകൂടി മരങ്ങൾ വിതരണം ചെയ്യുന്നതിനുവേണ്ടിയുള്ള ശ്രമങ്ങൾ ഗവൺമെന്റിന്റെ ഭാഗത്തുനിന്നുണ്ടായി. വച്ചുപിടിപ്പിച്ച മരങ്ങൾക്കെന്തുസംഭവിച്ചുവെന്ന ഫോളോ അപ്പ് പ്രവർത്തനങ്ങളും ഇതിന്റെ ഭാഗമായി ഉണ്ടാകണം. ലോക പരിസ്ഥിതി ദിനം ഒരു ദിവസം ആഘോഷിച്ചതുകൊണ്ട് മാത്രം ഈ പ്രശ്നങ്ങൾക്ക് പരിഹാരമുണ്ടാക്കാൻ കഴിയില്ല. നമ്മുടെ നാടിന്റെ മേന്മ നമുക്ക് സംരക്ഷിക്കേണ്ടതുണ്ട്. മണ്ണും വായുവും ജലവും സംരക്ഷിക്കുന്ന കാര്യത്തിൽ, ഒരു മികച്ച സംസ്കാരം സൃഷ്ടിക്കുന്ന കാര്യത്തിൽ, പുതിയ തലമുറയ്ക്ക് പകർന്നു കൊടുക്കുന്ന കാര്യത്തിൽ, പാഠ്യപദ്ധതികളുള്ള പ്രാധാന്യം വളരെ പ്രാധാന്യമുണ്ടെന്ന് മനസ്സിലാക്കുന്നതിനുവേണ്ടിയാണ് ഈ



പ്രമേയം സഭയിൽ കൊണ്ടുവന്നിട്ടുള്ളത്. പ്രൈവറ്റ് പ്രമേയം എന്ന നിലയിൽ കൊണ്ടുവരുമ്പോൾ ഗവൺമെന്റ് പലപ്പോഴും നിരാകരിക്കുന്നതാണ് ഇതുവരെയുള്ള അനുഭവം. ഈ പ്രമേയത്തിന്റെ കാര്യത്തിൽ വ്യത്യസ്തമായ സമീപനം ഗവൺമെന്റിന്റെ ഭാഗത്തുനിന്നുണ്ടാകുമെന്ന് പ്രതീക്ഷിച്ചുകൊണ്ട് ഒരു മികച്ച ചർച്ച തുടങ്ങിവെച്ചുകൊണ്ട്, പ്രമേയം പാസ്സാക്കണമെന്ന് അഭ്യർത്ഥിച്ചുകൊണ്ട് പ്രമേയം അവതരിപ്പിക്കുന്നു.

ശ്രീ. ഇ. കെ. വിജയൻ: സർ, ബഹുമാന്യരായ മെമ്പർ ശ്രീമതി ഇ. എസ്. ബിജിമോൾ അവതരിപ്പിച്ച ഏറെ കാലികവും സാമൂഹ്യ ജീവിതത്തിൽ നാം ചിന്തിക്കേണ്ടതുമായ ഈ പ്രമേയത്തെ ഞാൻ സന്തോഷപൂർവ്വം പിന്താങ്ങുകയാണ്. രാജഭരണകാലത്ത് പ്രകൃതിയെയും ജനങ്ങളെയും വിശ്വസിച്ചുകൊണ്ടുള്ള ഭരണസംവിധാനമാണുണ്ടായിരുന്നത്. അതിൽ വിമർശനങ്ങളുണ്ടെങ്കിൽപ്പോലും ബ്രിട്ടീഷ് സാമ്രാജിത്വം എല്ലാം കവർന്നുകൊണ്ടുപോകുമ്പോൾ കറുത്ത സ്വർണ്ണമെന്നറിയപ്പെടുന്ന കുരുമുളകും കൊണ്ടുപോയശേഷം കുരുമുളകിന്റെ വളളിയും കൃഷി ചെയ്യാൻ കൊണ്ടുപോയപ്പോൾ കോഴിക്കോട് സാമൂതിരി പറഞ്ഞത് നമ്മുടെ തിരുവാതിര ഞാറ്റുവേല അവർക്ക് കൊണ്ടുപോകാൻ കഴിയില്ലല്ലോയെന്നാണ്. അതിനുമുമ്പ് അത്തരം അനുഭവങ്ങൾ സാമൂതിരിക്കില്ലാത്തതുകൊണ്ടാണ് അദ്ദേഹം

അങ്ങനെ പറഞ്ഞത്. കാലാവസ്ഥയിൽ വ്യതിയാനം വരുന്ന സാഹചര്യം നമ്മുടെ നാട്ടിലുണ്ടായിരുന്നില്ല. അത് മാറിയ അവസ്ഥയാണ് പ്രമേയാവതാരക ഇവിടെ സൃഷ്ടിച്ചത്. നമ്മുടെ ജീവൻ നിലനിൽക്കുന്നതിന് പ്രാണവായുവിന്റെയും കാർബൺ ഡൈഓക്സൈഡിന്റെയും അനുപാതം വേണം. 23% പ്രാണവായുവും 03% കാർബൺ ഡൈഓക്സൈഡും സന്തുലിതമായ അവസ്ഥയിൽ മുന്നോട്ടുപോകുന്നതിന്റെ ഭാഗമായാണ്. അതിലുള്ള മാറ്റമാണ് ലോകത്ത് കണ്ടുകൊണ്ടിരിക്കുന്നത്. അത് മനുഷ്യനിർമ്മിതമായ ലാഭക്കൊതിയോടുകൂടിയെടുക്കുന്ന സമീപനത്തിന്റെ ഭാഗമാണ്. നമ്മുടെ സംസ്ഥാനത്തിന്റെ അനുഭവത്തിന്റെ അടിസ്ഥാനത്തിൽ പരിശോധിച്ചാൽ മനുഷ്യരായാലും മൃഗങ്ങളായാലും പക്ഷികളായാലും ഇതോടനുസരിച്ച് എങ്ങനെ ജീവിക്കണമെന്നതിന്റെ അടിസ്ഥാനത്തിലാണ് വീടുകളും കാർഷിക സമ്പ്രദായങ്ങളും സ്വീകരിച്ചത്. അതിൽ മാറ്റം വന്നു. ചെറിയ ഒരു ഉദാഹരണം പറയാം. ആർ.സി ബിൽഡിംഗ് വന്നതോടുകൂടിയാണ് നാട്ടുമാവ് മുറിച്ചുമാറ്റി ആർ.സി.ക്കാവശ്യമായ പലകയുണ്ടാക്കിയത്. നാട്ടുമാവാണ് പല പുരയിടങ്ങളിലെയും ജൈവസമ്പത്തിനെയും സംരക്ഷിച്ചിരുന്നത്. ധാരാളം മാങ്ങയും നമുക്ക് ലഭിച്ചിരുന്നു. ജലസ്രോതസ് സംരക്ഷിച്ചതും കൃഷിക്കാരായിരുന്നു. 2050-ലെത്തുമ്പോൾ നമ്മുടെ ജനസംഖ്യ 900 കോടിയാകും. അവർക്കുവേണ്ട ജലവും മറ്റും

സൗകര്യങ്ങളും എവിടെ നിന്ന് ലഭിക്കുമെന്നതാണ് പ്രശ്നം. ജലത്തിനുവേണ്ടി സംസ്ഥാനങ്ങൾ തമ്മിൽ തർക്കമുണ്ട്. ഒരു യുദ്ധം തന്നെ ജലത്തിനു വേണ്ടിയുണ്ടാകുന്ന സാഹചര്യമുണ്ടാകാം. ജനകീയ അവബോധം നമ്മുടെ തലമുറയെ പഠിപ്പിക്കാനും നമ്മുടെ സംസ്കാരം പഠിപ്പിക്കാനും ഈ പ്രശ്നമേറ്റെടുത്തുകൊണ്ട് മുന്നോട്ടുപോകേണ്ടത് ഭാവിയിലുണ്ടായിരുന്നെന്ന് കണ്ടുകൊണ്ട് പ്രമേയം സർക്കാർ അംഗീകരിക്കേണ്ടതുണ്ടെന്ന് സൂചിപ്പിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. കെ. എം. ഷാജി: സർ, വിരസമായ ഈ സഭാ അന്തരീക്ഷത്തിലല്ല നമ്മുടെ നാടും സഭയും വളരെ ഗൗരവത്തിൽ ചർച്ച ചെയ്യേണ്ടതാണ് ബഹുമാന്യരായ മെമ്പർ ശ്രീമതി ഇ. എസ്. ബിജിമോൾ അവതരിപ്പിച്ച പ്രമേയം. യഥാർത്ഥത്തിൽ നമ്മുടെ നാട്ടിൽ ജനങ്ങൾക്ക് വലിയമാറ്റം വന്നിട്ടുണ്ട്. നാട്ടിൻപുറങ്ങളിൽ കാലാവസ്ഥയനുസൃതമായി രൂപപ്പെട്ടിട്ടുള്ള പഴമൊഴികളുണ്ട്. പഴമൊഴികൾക്കനുസൃതമായല്ല കാര്യങ്ങൾ സംഭവിക്കുന്നത്. മഴ വരുമെന്ന് വിചാരിക്കുമ്പോൾ വെയിലായിരിക്കും. വെയിലുണ്ടാകേണ്ട സമയത്ത് മഴയാണ്. ആകെ വ്യത്യാസം വന്നു. ജനീവയിൽ നടന്ന അന്താരാഷ്ട്ര പരിസ്ഥിതി സമ്മേളനത്തിൽ പറഞ്ഞത്, ലോകത്തിൽ ജനങ്ങളുടെ മാറ്റത്തിൽ പ്രധാനപങ്ക്

വഹിക്കുന്നത് കണ്ടൽ വനങ്ങളാണെന്നാണ്. ഞാൻ പലതവണ ഈ സഭയിൽ പറഞ്ഞ കാര്യമാണ്. കണ്ടൽ വനങ്ങൾ ബയോ ഡൈവേഴ്സിറ്റിയുള്ള പ്രദേശമാണ്. ലോകത്തിലെ പാരിസ്ഥിതിക ഭൂപടത്തിൽ കേരളവും ശ്രീലങ്കയുമാണ് കണ്ടൽ വനങ്ങളാൽ സമൃദ്ധമായ പ്രദേശം. കണ്ടൽ വനങ്ങൾ വേണ്ടവിധത്തിൽ പരിരക്ഷിക്കാവുന്ന സംവിധാനങ്ങൾ അടിയന്തരമായി കണ്ടെത്തേണ്ടതുണ്ട്. ബയോഡൈവേഴ്സിറ്റിയാണ് പരിസ്ഥിതി സത്തുലിതാവസ്ഥ നിലനിർത്തുന്നത്. പ്രകൃത്യാ പടിഞ്ഞാറോട്ട് ചരിഞ്ഞുകിടക്കുന്നതാണ് കേരളത്തിന്റെ ഭൂപ്രകൃതി. മഴ പെയ്താൽ സ്വാഭാവികമായും വെള്ളം കടലിൽപോയി ചേരും. മഴയിലൂടെ നമുക്ക് ലഭിക്കുന്ന ജലത്തെ കൃത്യമായി സംഭരിക്കേണ്ടതുണ്ട്. വളരെ ഗൗരവത്തിൽ ചർച്ച ചെയ്യേണ്ട വിഷയമാണിത്. വിരസമായ സഭയിൽ ചർച്ച ചെയ്യേണ്ടതല്ലെന്നും പറഞ്ഞുകൊണ്ട് പ്രമേയത്തെ അനുകൂലിക്കുന്നു.

ശ്രീ. സി. കെ. ശശീന്ദ്രൻ: സർ, ബഹുമാനപ്പെട്ട അംഗം ശ്രീമതി ഇ. എസ്.

ബിജിമോൾ അവതരിപ്പിച്ച ഈ പ്രമേയത്തെ പൂർണ്ണമായും പിന്താങ്ങുകയാണ്. പരിസ്ഥിതി പ്രശ്നങ്ങൾ നമ്മുടെ നാടിനെ വളരെ ഗൗരവമായി ബാധിച്ചിരിക്കുകയാണ്. ആഗോള താപനം, കാലാവസ്ഥാവ്യതിയാനം, അന്തരീക്ഷ മലിനീകരണം തുടങ്ങിയ കാരണങ്ങളാൽ കാലാവസ്ഥ മുൻകൂട്ടി പ്രവചിക്കാനോ മുമ്പുണ്ടായിരുന്ന

അവസ്ഥയോ അല്ല കാണാൻ കഴിയുന്നത്. ഇതിന്റെ ഫലമായി മഴ തുടർച്ചയായി കുറഞ്ഞുകൊണ്ടിരിക്കുകയാണ്. അന്തരീക്ഷ ഉഷ്ണവും ദിനംപ്രതി മാറിക്കൊണ്ടിരിക്കുകയാണ്. വനംമേഖലയുടെ ശോഷണത്തിനും വന്യമൃഗശല്യം വർദ്ധിപ്പിക്കുന്നതിനുമെല്ലാം ഇതുകാരണമാകുന്നുവെന്ന് കാണാൻ കഴിയും. ഇത് വളരെ ഗൗരവമായി ചർച്ച ചെയ്യേണ്ടതും നാട് നല്ലതുപോലെ ശ്രദ്ധിക്കേണ്ട കാര്യവുമാണ്.

സംസ്ഥാനത്ത് ഏറ്റവും കുറച്ച് മഴ ലഭിച്ച ജില്ലയാണ് വയനാട്. 40%-ത്തിൽ കുറവ് മഴ കിട്ടിയാൽ വരൾച്ചയുടെ ലക്ഷണങ്ങൾ ആരംഭിക്കുമെന്നാണ് ഭൗമശാസ്ത്രജ്ഞന്മാർ പറയുന്നത്. കഴിഞ്ഞ കുറച്ചു വർഷങ്ങളായി 59%-ത്തിൽ കുറവ് മഴയാണ് ഇവിടെ ലഭിക്കുന്നത്. മരുഭൂമിയായി മാറുന്ന ലക്ഷണങ്ങൾ കാണിച്ചുതുടങ്ങുന്നുണ്ടെന്നാണ് ഇതുമായി ബന്ധപ്പെട്ട് ഭൗമശാസ്ത്രജ്ഞന്മാർ പറഞ്ഞുകൊണ്ടിരിക്കുന്നത്. മനുഷ്യജീവിതത്തിൽ മാത്രമല്ല, ആവാസവ്യവസ്ഥയിലും വലിയ മാറ്റങ്ങളുണ്ടാകുന്നതുകൊണ്ട് വന്യമൃഗങ്ങൾ വനത്തിൽ നിന്ന് വലിയ രീതിയിൽ നാട്ടിലേയ്ക്ക് ഇറങ്ങുകയും വലിയ പ്രശ്നങ്ങളുണ്ടാക്കുകയും ചെയ്യുകയാണ്.

'ഹരിതകേരളം' പോലുള്ള പദ്ധതികൾ വളരെ ഫലപ്രദമായ രീതിയിൽ കേരളത്തിലെ ഗവൺമെന്റ് പ്രഖ്യാപിച്ചിട്ടുണ്ട്. നാട്ടിലെ എല്ലാ ജനവിഭാഗങ്ങളെയും

അണിനിരത്തി ഹരിതകേരളം വിജയിപ്പിക്കേണ്ടത് വളരെ അത്യാവശ്യമായ കാര്യമാണ്. അതുപോലെ കെട്ടിടനിർമ്മാണങ്ങൾ, റോഡ് നിർമ്മാണം, കുന്നിടിക്ക്, പാഠവനനം, വയൽ നികത്തൽ തുടങ്ങിയ ഒട്ടേറെ കാര്യങ്ങളിൽ നിയന്ത്രണങ്ങൾ വരുത്താൻ നമുക്ക് കഴിയണം. എല്ലാവരെയും അണിനിരത്തിക്കൊണ്ട് ഇത്തരം കാര്യങ്ങളിൽ ഒരു യോജിച്ച മുന്നേറ്റമുണ്ടാക്കാൻ എങ്ങനെ കഴിയുമെന്ന്....., നമ്മൾ മാത്രം വിചാരിച്ചാൽ കഴിയുന്ന കാര്യങ്ങളല്ല, ആഗോളകാരണങ്ങളുണ്ട്. എങ്കിലും നമ്മൾ തന്നെ വരുത്തിവയ്ക്കുന്ന ഒട്ടേറെ വിനകളുണ്ട്. ആ വിനകൾ ഇല്ലാതാക്കാനുള്ള വലിയ പരിശ്രമമുണ്ടാക്കാൻ കഴിയണം. പുതിയ തലമുറയെ പഠിപ്പിക്കണം. പാഠ്യപദ്ധതിയുടെ ഭാഗമായി ഇത് മാറ്റാൻ നമുക്ക് കഴിയണം. പരിസ്ഥിതി സംരക്ഷണത്തിന്റെ ഭാഗമായുള്ള ദിനചര്യയുണ്ടാക്കിയെടുക്കാൻ നമുക്ക് കഴിയണം. നാട്ടിലെ മുഴുവൻ ജനവിഭാഗങ്ങളെയും അതിനുപിന്നിൽ അണിനിരത്താൻ നമുക്ക് കഴിയണം. ഗവൺമെന്റ് കൂറേ കാര്യങ്ങൾ ചെയ്യുന്നുണ്ട്. ഈ വർഷത്തെ സ്വാതന്ത്ര്യദിനത്തിൽ മാലിന്യത്തിൽ നിന്നുള്ള മോചനമെന്ന പ്രഖ്യാപനമൊക്കെ നടത്തി; വീടുവീടാന്തരം കയറിയിറങ്ങി വലിയ ക്യാമ്പയിനുകളാണ് നടത്തിക്കൊണ്ടിരിക്കുന്നതെന്ന് കാണാൻ കഴിയും. അതുകൊണ്ടുമാത്രം ഈ വിഷയങ്ങൾ അവസാനിക്കില്ല.

ക്യാമ്പയിനോടൊപ്പം പരിസ്ഥിതി സംരക്ഷണവും വരും തലമുറയ്ക്കുകൂടി ഈ ഭൂമി കൈമാറേണ്ടതാണെന്ന രീതിലേയ്ക്ക് വരേണ്ടതുണ്ട്. അത് വളരെ പ്രധാനപ്പെട്ടതാണ്.

1854-ൽ റെഡ് ഇൻഡ്യൻസിലെ ആദിവാസി വിഭാഗത്തിൽപ്പെട്ട മൂപ്പനെ വിളിച്ചുവരുത്തി ഭൂമിയൊക്കെ ഞങ്ങൾക്കുവേണമെന്ന് അമേരിക്കൻ പ്രസിഡന്റ് പറഞ്ഞു. സുസ്മോകോഷ് എന്നാണ് ആ മൂപ്പന്റെ പേര്, അദ്ദേഹത്തിന് എഴുത്തും വായനയുമറിയില്ല. ഭൂമിയും വായുവും വെള്ളവുമൊക്കെ എങ്ങനെയാണ് വിൽക്കാൻ കഴിയുക, അത് എല്ലാവരുടേതുമല്ലേയെന്ന് വായ്മൊഴിയിലൂടെ അദ്ദേഹം പറഞ്ഞു. ഭൂമി ഞങ്ങളുടേതും ഞങ്ങൾ ഭൂമിയുടേതുമാണെന്നുമായിരുന്നു അദ്ദേഹത്തിന്റെ അടുത്ത മൊഴി. പിന്നീട് അദ്ദേഹം പറഞ്ഞത്, പന്നിക്കുട്ടികളും കരടിക്കുട്ടികളും മാൻകുട്ടികളും പുൽമേടുകളും പർവ്വതശിഖരങ്ങളും മനുഷ്യരും ഒരേ കുടുംബാംഗങ്ങളെന്നാണ്. ലോകത്തിലെ അവസാനത്തെ മരം മുറിച്ചുമാറ്റുമ്പോഴും ലോകത്തിലെ അവസാനത്തെ പുഴ വറ്റിവരളുമ്പോഴും ലോകത്തിലെ അവസാനത്തെ മത്സ്യം ചത്തുപൊങ്ങുമ്പോഴും അല്ലയോ പ്രസിഡന്റേ, നിങ്ങളുടെ കൈയിൽ കുന്നുകൂട്ടിയ പണം കൊണ്ട് ഒരു കാര്യമുണ്ടാവില്ലെന്ന് നിങ്ങൾക്ക് മനസ്സിലാക്കാൻ കഴിയുമെന്നാണ് അമേരിക്കൻ പ്രസിഡന്റിനോട് അദ്ദേഹം അവസാനം പറഞ്ഞത്. നിരക്ഷരനായ ആദിവാസി മൂപ്പൻ അന്നത്തെ ഏറ്റവും സാക്ഷരനായ അമേരിക്കൻ പ്രസിഡന്റിനോട് പറഞ്ഞ

വാചകങ്ങളാണിത്. അതൊക്കെ ഇപ്പോഴും വളരെ സാർത്ഥകമാണെന്ന് കാണാൻ കഴിയും. ഈ രീതിയിൽ മണ്ണും മനുഷ്യനുമൊക്കെയുള്ള ജൈവബന്ധം കാത്തുസൂക്ഷിക്കാൻ കഴിയുന്ന രീതിയിലേയ്ക്കുള്ള ഒരു പരിസ്ഥിതി അവബോധമാണ് നമുക്കുണ്ടാകേണ്ടത്. ഈ പ്രമേയം ഔദ്യോഗികമായി നമുക്ക് അംഗീകരിക്കേണ്ടതും നാട് നല്ലതുപോലെ ചർച്ച ചെയ്യേണ്ടതും....., നേരത്തെ ബഹുമാനപ്പെട്ട കെ. എം. ഷാജി പറഞ്ഞതുപോലെ കുറച്ചുകൂടി സമയമെടുത്ത് നല്ല രീതിയിലുള്ള ഒരു അന്തരീക്ഷത്തിൽ ചർച്ച ചെയ്യേണ്ടതായിരുന്നു. ഇതിനെ വൈദഗ്ധ്യമായി നേരിടുന്നതിനുവേണ്ടി ഒരു പരിസ്ഥിതി കമ്മീഷൻ രൂപീകരിക്കാൻ കഴിയുമോയെന്നുകൂടി ഗവൺമെന്റ് ആലോചിക്കണം. ഈ പ്രമേയത്തെ പൂർണ്ണമായി പിന്തുണയ്ക്കുന്നു.

മുഖ്യമന്ത്രിക്കുവേണ്ടി റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ശ്രീമതി ഇ. എസ്. ബിജിമോളം ബഹുമാനപ്പെട്ട അംഗങ്ങളും ഇവിടെ ചൂണ്ടിക്കാണിച്ച കേരളം നേരിടുന്ന കാലാവസ്ഥാ വ്യതിയാനം ഉൾപ്പെടെയുള്ള വിഷയങ്ങളും അതീവ ഗൗരവതരമായ അവസ്ഥയും സംബന്ധിച്ച് നമുക്ക് പൊതുവിൽ ബോധ്യമുള്ളതാണ്. അതിന്റെ അടിസ്ഥാനത്തിൽ കേരളത്തിലെ ഗവൺമെന്റ് ചില നടപടികളുമായി മുന്നോട്ടു പോകുകയുമാണ്.



കാലാവസ്ഥാ വ്യതിയാനം മൂലമുണ്ടാകുന്ന ആഘാതങ്ങൾ ഏറെ നേരിടേണ്ടി വരുന്ന ഒരു സംസ്ഥാനമാണ് കേരളം. കഴിഞ്ഞ കുറേ വർഷങ്ങളായി അനുഭവപ്പെടുന്ന മഴക്കുറവും ഏറിവരുന്ന താപനവും ആശങ്കയുണർത്തുന്നതാണ്. കാലാവസ്ഥാ വ്യതിയാനത്തിന്റെ ആഘാതത്തെപ്പറ്റി പഠിക്കുന്നതിനും ഗവേഷണങ്ങൾ ഏകോപിപ്പിക്കുന്നതിനും വേണ്ടിയാണ് കേരള സർക്കാർ കാലാവസ്ഥ വ്യതിയാന പഠനകേന്ദ്രമാരംഭിച്ചത്. Climate Change Knowledge Cell ഇവിടെ നടപ്പാക്കി വരുന്നുണ്ട്. കാലാവസ്ഥാ വ്യതിയാനം മൂലമുണ്ടാകുന്ന ആഘാതങ്ങൾ കുറയ്ക്കുന്നതിനുള്ള ഉപകരിക്കുന്ന ബൃഹത് പദ്ധതിയാണ് സർക്കാർ ആവിഷ്കരിച്ചുനടപ്പാക്കുന്ന 'ഹരിത കേരളം മിഷൻ'. കാലാവസ്ഥാ വ്യതിയാനംമൂലം ജൈവവൈവിധ്യത്തിൽ മാറ്റം വരുന്നതായി നിരീക്ഷിക്കപ്പെട്ടിട്ടുണ്ട്. പാരിസ്ഥിതിക സത്തുലനം നിലനിർത്തുന്നതിനും ജൈവവൈവിധ്യം നിലനിർത്തേണ്ടതുണ്ട്. ശുദ്ധവായു, ശുദ്ധജലം, വിഷരഹിത ഭക്ഷണം എന്നിവ വരുംതലമുറയ്ക്ക് ഉറപ്പുവരുത്തേണ്ടതുമായിട്ടുണ്ട്. സ്റ്റേറ്റ് ആക്ഷൻ പ്ലാൻ ഓൺ ക്ലൈമറ്റ് ചെയ്ഞ്ച് പ്രായോഗികമായി നടപ്പാക്കുന്നതിനുള്ള ശ്രമങ്ങൾ നടന്നു വരുന്നു. പരിസ്ഥിതി അവബോധം വളർത്തുന്നതിനായി 324 ഭൂമിത്രസേനാ ക്ലബ്ബുകൾ ഇവിടെ പ്രവർത്തിക്കുന്നുണ്ട്. ചിന്നാർ വന്യജീവി സങ്കേതത്തിൽ കാലാവസ്ഥാ വ്യതിയാനം

മൂലമുണ്ടാകുന്ന പ്രശ്നങ്ങൾ പരിഹരിക്കുന്നതിനും തദ്ദേശവാസികളുടെ ജീവനോപാധി മെച്ചപ്പെടുത്തുന്നതിനും വേണ്ടിയുള്ള ഒരു പ്രോജക്ട് നടപ്പിലാക്കി വരുന്നു. ജൈവവൈവിധ്യ സംരക്ഷണപ്രവർത്തനങ്ങളിൽ വിദ്യാർത്ഥികളെയും അധ്യാപകരെയും പങ്കാളികളാക്കുക എന്ന ഉദ്ദേശ്യത്തോടുകൂടി 1336 ജൈവവൈവിധ്യ ക്ലബുകൾ രൂപീകരിച്ചിട്ടുണ്ട്. മനുഷ്യനിർമ്മിത വനജൈവ വൈവിധ്യ പദ്ധതിയായ ശാന്തിസ്ഥൽ വഴി അപൂർവ്വ സസ്യങ്ങൾ നട്ടുപിടിപ്പിക്കുന്ന ഒരു ജൈവകേന്ദ്രവും നടപ്പിലാക്കിയിട്ടുണ്ട്. ഹരിതകേരളം മിഷന്റെ നേതൃത്വത്തിൽ 2017-ലെ പരിസ്ഥിതി ദിനത്തോടനുബന്ധിച്ച് നടത്തിയ ഒരു കോടി വൃക്ഷത്തെകൾ നടൽ പദ്ധതി ലോകശ്രദ്ധ ആകർഷിച്ചുകഴിഞ്ഞു. പശ്ചിമഘട്ട നിരകളിലെ പാലക്കാടൻ ഗ്യാപിൽ വരുന്ന 17 പഞ്ചായത്തുകളിലും വൃക്ഷത്തെകൾ വച്ചുപിടിപ്പിച്ചിട്ടുണ്ട്. കാലാവസ്ഥാ വ്യതിയാനം മൂലമുണ്ടാകുന്ന പ്രശ്നങ്ങൾ നേരിടുവാൻ ആവശ്യമായ പദ്ധതികൾ സംസ്ഥാനം നടപ്പിലാക്കി വരുന്നുവെന്നതാണ് ഈ കാര്യങ്ങളിൽ നിന്നെല്ലാം ചൂണ്ടിക്കാണിക്കാനുള്ളത്. ഈ സാഹചര്യത്തിൽ ഈ പ്രമേയത്തിനുള്ള അവതരണാനുമതിയെ അനുകൂലിക്കുന്നില്ല.

(മി. ഡെപ്യൂട്ടി സ്പീക്കർ)

മി. ഡെപ്യൂട്ടി സ്പീക്കർ: ശ്രീമതി ഇ. എസ്. ബിജിമോൾ, അങ്ങയുടെ പ്രമേയം

പ്രസ് ചെയ്യുന്നുണ്ടോ?

ശ്രീമതി ഇ. എസ്. ബിജിമോൾ: സർ, ഞാൻ പ്രസ് ചെയ്യുന്നില്ല.

മി. ഡെപ്യൂട്ടി സ്പീക്കർ: ശ്രീമതി ഇ. എസ്. ബിജിമോൾ അവതരിപ്പിച്ച

പ്രമേയം സഭയുടെ അനുമതിയോടുകൂടി പിൻവലിച്ചിരിക്കുന്നു.

ഓർഡർ... ഓർഡർ.... സഭ ഇപ്പോൾ പിരിയുന്നതും തികളാഴ്ച രാവിലെ 8.30-ന് വീണ്ടും സമ്മേളിക്കുന്നതുമാണ്.

(2017 ആഗസ്റ്റ് 21-ാം തീയതി തികളാഴ്ച രാവിലെ 8.30 മണിക്ക് വീണ്ടും സമ്മേളിക്കുന്നതിനായി സഭ ഉച്ചയ്ക്കുശേഷം 12.27-ന് പിരിഞ്ഞു.)

\*\*\*\*\*